

வேகத்தை அதிகரித்த கொரோனா!

கொழும்பு, ஏப். 25
வைரஸால் பாதிக்கப்பட்ட
எல்லா நாடுகளிலும் ஆரம்
பத்தில் மெதுவான பரவ
லும், பின்னர்



பக்கங்கள்: 10

விலை : 20/-



Kalaikkathir

காலைக்கதிர்

மாலைப்பதிப்பு

சாயல் 01

வள்ளுவர் ஆண்டு 2051

சித்திரை 12

சனிக்கிழமை 25.04.2020

கதிர் 39

கடற்படைக்குள் கொரோனா தொற்றாளர் தொகை எகிறும்!

அச்சப்பட வேண்டாம் என்கிறார் ராணுவத்தளபதி சவேந்திர சில்வா

வெ கொழும்பு, ஏப். 25
லிசறை கடற்படை முகாமில் நேற்றுமுன்தினம் 30 பேரும் நேற்று 35 பேரும் கொரோனா
தொற்றுக்குள்ளாகி அடையாளம் காணப்பட்டனர். இலங்கைக் கடற்படையின் பிரதான
முகாம் இது. பல பகுதிகளில் இருந்தும் வந்து இங்கு பணியாற்றுகின்றனர். முதலில் அடையாளம்
காணப்பட்ட சிப்பாயுடன் பழகிய அனைவரும் தனிமைப்படுத்தப்பட்டனர். பி.சி.ஆர். பரிசோதனையில்
மேலும் பலர் அடையாளம் காணப்படக்கூடும். எம்மால் முடிந்தளவுக்கு சிப்பாய்களைத் தனிமைப்
படுத்தியுள்ளோம்.



தினசரி 400 சிப்பாய்களுக்கு இன்று முதல் பரிசோதனை

கொழும்பு, ஏப். 25
வெலிசறை கடற்படை
முகாமைச் சேர்ந்த - தனி
மைப்படுத்தப்பட்டுள்ள -
4,000 கடற்படையினருக்கு
நாளாந்தம் 400 பேர் என்ற

அடிப்படையில் பி.சி.ஆர்.
கொரோனா தொற்று பரி
சோதனை முன்னெடுக்கப்
படவுள்ளதாக இலங்கைக்
கடற்படை தளபதி வைஸ்
அட்மிரல்



அலரி மாளிகையிலும் கொரோனா சோதனை!

கொழும்பு, ஏப். 25
பிரதமர் மஹிந்த ராஜபக்ஷவின்
உத்தியோகபூர்வ இல்லமான அலரி
மாளிகையில் பணிபுரியும் 240 ஊழி
யர்களுக்கும் நேற்று கொரோனா பரி
சோதனை மேற்கொள்ளப்பட்
டுள்ளது.



நாய்க்குத் தொற்றா? நடந்தது என்ன?

கொழும்பு, ஏப். 25
நாயொன்று கொரோனா
தொற்றிற்கு உள்ளாகியுள்ள
தாக சுகாதார சேவைகள்
பணிப்பாளர் விசேட வைத்
திய நிபுணர் அனில் ஜாசிங்க
தெரிவித்ததாக இன்று செய்தி
ஒன்று வெளியாகியிருந்தது.
எனினும், அனில் ஜாசிங்க
அப்படி தெரிவித்திருக்க
வில்லை. ஆனால், அவர்
கூறினார் என எப்படியோ
செய்தி வெளியாகி விட்டது.
அது பல ஊடகங்களிலும்
வெளியானது.



மும்பையிலிருந்து 163 மாணவர்கள் இன்று மீண்டனர்

இந்தியாவின் மும்பை நகரில்
தங்கியிருந்த 163 இலங்கை
மாணவர்களுடன் சிறப்பு விமா
னம் இன்று பிற்பகல் கட்டு
நாயக்க விமான நிலையத்தை
வந்தடைந்தது. கொரோனா
வைரஸ் பரவல்



தொண்டமானாரில்

பிரதேச சபை உறுப்பினர் கடலில் மூழ்கி மரணம்!



வலிகாமம் கிழக்கு பிரதேச சபையின்
தமிழ் தேசிய மக்கள் முன்னணி
உறுப்பினர் இலகுநாதன் செந்தாரன்,
நீரில் மூழ்கி உயிரிழந்துள்ளார் என்
றும் அவரது உடலில் அடிகாயங்கள்
எவையும் இல்லை எனவும் சட்ட
மருத்துவ அதிகாரியின் அறிக்கையில்
தெரிவிக்கப்பட்டுள்ளது.



தவறான விலாசத்தை வழங்கிய கர்ப்பினி!

அனில் ஜாசிங்க கவலை

கொழும்பு, ஏப். 25
கொரோனா தொற்றுக்குள்ளாகி
பொரளை காசல் வைத்தியசா
லையில் சேர்க்கப்பட்ட கர்ப்பி
ணிப் பெண் தவறான விலாச
த்தை வழங்கியுள்ளார். பின்னர்
வைத்தியசாலை ஊழியர்கள்
சிரமப்பட்டு அவரின் உண்மை
விலாசத்தை அறிந்து
கொண்டனர்.



தனியார் வைத்தியசாலை மன்னாரில் எரிந்து நாசம்!



மன்னார், ஏப். 25
மன்னார் மாவட்டத்தில்
தீயணைப்பு வாகன ஏற்
பாடு இல்லாமையால்
நேற்று வெள்ளிக்கிழமை
இரவு 7.30 மணியளவில்
மன்னார்- தாழ்வுபாடு
பிரதான வீதி,



தமிழ் ஆசிரியை ஜேர்மனியில் கொரோனாவால் உயிரிழப்பு



பேர்லின், ஏப். 25
ஜேர்மனியில் வசிக்கும் கீரி
மலையைச் சேர்ந்த தமிழ் ஆசி
ரியை, கொரோனா தொற்றுக்
குள்ளாகிய நிலையில் நேற்று
உயிரிழந்துள்ளார்.



தீனசரி 400

(முதலாம் பக்கத் தொடர்ச்சி)
பியல் டி சில்வா தெரிவித்துள்ளார்.
இதன் அடிப்படையில் இன்று 400 பேருக்கு பி.சி.ஆர். பரிசீலனை இடம்பெறவுள்ளது. வெலிசறை கடற்படை முகாமில் கடமையாற்றிய 65 கடற்படையினர் இதுவரை கொரோனா தொற்றுக்குள்ளாகியுள்ளமை உறுதிப்படுத்தப்பட்டுள்ளது. அந்த முகாம் முற்றாக முடக்கப்பட்டு அங்கிருந்த கடற்படையினர் அனைவரும் தனிமைப்படுத்தப்பட்டுள்ளனர். இதேவேளை, கடற்படையினர் அதிகளவில் கொரோனா தொற்றுக்குள்ளாகியுள்ளமை குறித்து பொதுமக்கள் அச்சப்படத் தேவையில்லை, தொற்று மேலும் பரவாமல் இருக்கத் தேவையான அனைத்து நடவடிக்கைகளும் உடனடியாகவே எடுக்கப்பட்டுள்ளன எனக் கடற்படை தளபதி பியல் டி சில்வா தெரிவித்தார்.
விடுமுறையில் சென்றிருந்த வெலிசறை முகாமைச் சேர்ந்த கடற்படையினரும் உடனடியாகவே தனிமைப்படுத்தப்பட்டுள்ளனர் எனவும் அவர் கூறினார்.

தமிழ் ஆசிரியை

(முதலாம் பக்கத் தொடர்ச்சி)
யாழ்ப்பாணம் கீரிமலையை பிறப்பிடமாகக் கொண்ட - ஜேர்மனியில் வசித்து - வந்த குணபாலசிங்கம் விஜயலட்சுமி (வயது -50) என்பவரே உயிரிழந்தவராவார். இவர் ஜேர்மனி ஆகன் தமிழாலயம் கற்கை நிலையத்தின் துணை நிர்வாகியும் தமிழ் ஆசிரியரும் ஆவார் என்று உறவினர்கள் அறிவித்துள்ளனர்.

தவறான விலாசத்தை...

(முதலாம் பக்கத் தொடர்ச்சி)
-இவ்வாறு தெரிவித்தார் சுகாதார சேவைகள் பணிப்பாளர் நாயகம் டாக்டர் அனில் ஜாசிங்க.
இன்று காலை ஊடகங்களிடம் கருத்து வெளியிடும்போதே அவர் இதனைக் கூறினார். அவர் மேலும் தெரிவிக்கையில்- வைத்தியசாலைகளுக்கு இந்தத் தொற்றுடன் செல்வோர் தயவு செய்து உண்மையைக் கூறுங்கள். அப்படிச் சொல்லாத பட்சத்தில் தொற்று இருக்கும் இடங்களில் அவை மேலும் பரவலாம். இல்லாத இடங்களில் நாங்கள் நேரத்தை வீணடிக்கவேண்டியிருக்கும். இந்தப் பெண்மணியின் குழந்தை வைத்தியசாலையில் இவர் அனுமதிக்கப்படும் சமயத்தில் இறந்திருந்தது. அது குறித்தும் பரிசோதனை நடத்தப்படுகிறது. சரியான சுகாதார முன்னேற்பாடுகளுடன் தாதியர் நடந்து கொண்டமையால் வைத்தியசாலையின் சுகாதாரப் பாதுகாப்பு பாதிக்கப்படவில்லை. வைத்தியசாலையின் பணிகள் தொடர்ந்தும் பாதிக்கப்படாமல் முன்னெடுக்கப்படுகின்றன. - என்றார்.

அலரி மாளிகையிலும்..

(முதலாம் பக்கத் தொடர்ச்சி)
அலரி மாளிகையில் பணி புரியும் ஊழியர் ஒருவருக்கு கொரோனா வைரஸ் அறிகுறிகள் தென்பட்டதை அடுத்தே இந்த நடவடிக்கை அவசரமாக முன்னெடுக்கப்பட்டதாகக் கூறப்படுகிறது. எனினும் அந்த நபருக்கு கொரோனா ஏற்பட்டுள்ளமை இதுவரை உறுதி செய்யப்படவில்லை எனவும் தெரிவிக்கப்பட்டுள்ளது.

தனியார் வைத்திய...

(முதலாம் பக்கத் தொடர்ச்சி)
மன்னார் பொது வைத்திய சாலைக்கு அருகில் உள்ள தனியார் வைத்தியசாலை ஒன்று எரிந்து நாசமாகியுள்ளது. நேற்று வெள்ளிக்கிழமை இரவு அந்தத் தனியார் வைத்திய சாலையில் ஏற்பட்ட திடீர் மின் ஒழுக்கு காரணமாக அது எரிந்து நாசமானது. இந்த வைத்தியசாலையில் இருந்த பல மருத்துவ உபகரணங்கள், மருத்துவ கருவிகள் மருந்துகள் உட்பட பல லட்சம் ரூபா பெறுமதியான பொருள்கள் எரிந்து நாசமாகியுள்ளன. இந்த விபத்து ஏற்பட்டவுடன் உடனடியாக செயற்பட்ட மன்னார் பொலிஸார், மன்னார் நகர சபையினர், இராணுவத்தினர் மற்றும் கடற்படையினர் மக்களின் உதவியுடன் தீயை கட்டுப்பாட்டுக்குள் கொண்டு வந்தனர். தீயணைப்பு ஏற்பாடு மன்னார் மாவட்டத்தில் இல்லாமைமையால் மன்னார் நகரசபை மற்றும் பொலிஸாரின் பெளசர்கள் மூலம் நீர் கொண்டு வந்து தீ அணைக்கப்பட்டது. விபத்து தொடர்பான மேலதிக விசாரணைகளை மன்னார் பொலிஸார் முன்னெடுத்து வருகின்றனர். இதுவரை 10 மேற்பட்ட தீ விபத்துக்கள் கடந்த இரு வருடங்களுக்குள் மன்னார் மாவட்டப் பகுதிகளில் இடம் பெற்றுள்ள போதிலும் தீயணைப்பு வாகனம் இல்லாமைமையால் இழப்பைக் குறைக்க முடியவில்லை என்பது குறிப்பிடத்தக்கது.

தொண்டமானாறில் பிரதேச சபை உறுப்பினர்

(முதலாம் பக்கத் தொடர்ச்சி)
வலிகாமம் கிழக்கு பிரதேச சபையின் தமிழ் தேசிய மக்கள் முன்னணி உறுப்பினர் இலகுநாதன் செந்தூரன், நேற்று மாலை முதல் காணாமற்போன நிலையில் தொண்டமானாறு கடலில் இன்று அதி காலை அவரது சடலம் கண்டறியப்பட்டது. தொண்டமானாறு மயிலதனை இந்து மயானத்துக்கு அண்மையாக கடற்கரை பகுதியில் மோட்டார் சைக்கிள் ஒன்று நிற்பதை அந்தப் பகுதியைச் சேர்ந்த வர்கள் நேற்றிரவு 7.20 மணியளவில் கண்டுள்ளனர். அது தொடர்பில் வல்வெட்டித்துறை பொலிஸாருக்கு அவர்கள் தகவல் வழங்கினர். நேற்றிரவு 8.30 மணியளவில் அந்த இடத்துக்குச் சென்ற பொலிஸார், அங்கு காணப்பட்ட மணிப்பையிலிருந்த (பேர்ஸ்) தேசிய அடையாள அட்டையை வைத்து அது இலகுநாதன் செந்தூரன் (வயது - 37) என்பவருடையது என்று உறுதி செய்தனர். சம்பவம் தொடர்பில் செந்தூரனின் வீட்டுக்கு

வேகத்தை அதிகரித்த

(முதலாம் பக்கத் தொடர்ச்சி)
விரைவான பரவலும் காணப்பட்டது. இலங்கையிலும் முதலாவது கொரோனா தொற்றாளர் அடையாளம் காணப்பட்ட நாளில் இருந்து, நோயாளர் அதிகரிப்பு எவ்வளவு விரைவாக நிகழ்ந்தது என்பதை புள்ளி விவரங்கள் தெரிவிக்கின்றன. மார்ச் 12ஆம் திகதி முதலாவது உள்நாட்டு கொரோனா தொற்றாளர் அடையாளம் காணப்பட்டார். அதற்கடுத்த 59 ஆவது நாளில் இலங்கையின் 100ஆவது கொரோனா தொற்றாளர் அடையாளம் காணப்பட்டார். அடுத்த 100ஆவது நோயாளர், அடுத்த 19ஆவது நாளில் அடையாளம் காணப்பட்டார். அடுத்த 100ஆவது நோயாளர், அடுத்த 4ஆவது நாளில் கண்டறியப்பட்டார். அடுத்த 100ஆவது நோயாளர் அடுத்த 2 நாளில் கண்டறியப்பட்டுள்ளார். கொரோனா அபாயத்தைச் சட்டங்க ளாலோ, அதிகாரத்தாலோ கட்டுப்படுத்த முடியாது. தடுப்பூசி கண்டறிப்படும்வரை ஒவ்வொரு குடும்பத்தின் பொறுப்புணர்வும் வைரஸ் பரவலைத் தடுக்குமென்பதால் பொதுமக்கள் பொறுப்புணர்வுடன் செயற்பட வலியுறுத்தப்படுகிறார்கள்.

கடற்படைக்குள் கொரோனா

(முதலாம் பக்கத் தொடர்ச்சி)
-இவ்வாறு தெரிவித்தார் இராணுவத் தளபதி லெப்ரினன்ட் ஜெனரல் சவேந்திர சில்வா.
இன்று காலை ஊடகங்களிடம் கருத்து வெளியிடும்போதே அவர் இவ்வாறு குறிப்பிட்டார். அவர் மேலும் தெரிவிக்கையில்- யார் என்றாலும் -.முப்படையினர் என்றாலும் -.நோய்க்கான அறிகுறிகள் இருந்தால் தனிமைப்படுத்தப்படவேண்டும். அதுவே நியதி. ஜா எல, சதுவெல்ல பகுதியில் போதைப்பொருள் பாவனையாளர்கள் பலர் கொரோனா தொற்றுடன் தப்பிச் செல்ல முயன்றபோது கடற்படைச் சிப்பாய்கள் அவர்களைப் பிடிக்க முயன்றனர். சில போதைப்பொருள் பாவனையாளர்கள் மரத்தில் ஏறி இறங்காமல் இருந்தனர். அவர்களைக் காப்பாற்ற மரத்தில் ஏறி இறக்கும் நிலை கூட சிப்பாய்களுக்கு இருக்கிறது. எவ்வாறாயினும் இந்த முகாமில் இருந்து விடுமுறையில் வீடுகளுக்குச் சென்ற சிப்பாய்கள் திருப்பி அழைக்கப்பட்டுள்ளனர். எனவே யாரும் அச்சப்படத் தேவையில்லை. போதுமானளவு சுகாதாரப் பாதுகாப்பு ஏற்பாடுகள் முன்னெடுக்கப்பட்டுள்ளன- என்றார்.

நாய்க்குத் தொற்றா?

(முதலாம் பக்கத் தொடர்ச்சி)
ஆனால், மேல் மாகாண சுகாதார சேவைகள் பணிமனை அந்த தகவலை மறுத்திருந்தது. நாயெதுவும் கொரோனா தொற்றுடன் அடையாளம் காணப்பட்டிருக்கவில்லை யென தெரிவிக்கப்பட்டது. ஜா-எல நகர சபையின் பொது சுகாதார ஆய்வாளர் அனூர அபேரத்ன இது குறித்து தெளிவுபடுத்தியுள்ளார்.
கொரோனா அறிகுறிகளை காண்பித்தபடி-இருமலுடன்- நாயொன்று அந்த பகுதியில் சுற்றிவருவதாக தனக்குப் பிரதேச வாசிகளிடமிருந்து தகவல் தரப்பட்டதாக தெரிவித்துள்ளார். கொரோனா தொற்றிற்குள்ளாகி கடந்த வாரம் கொழும்பு ஐ.டி.எச். வைத்தியசாலையில் அனுமதிக்கப்பட்ட ஒருவருக்கு சொந்தமானது அந்த நாய். அவரது குடும்பத்தினர் மட்டுமல்ல, அந்த பகுதியிலிருந்தவர்கள் அனைவரும் ஒலுவில் தனிமைப்படுத்தல் மையத்திற்கு அனுப்பப்பட்டு விட்டனர். இதனால் பல வளர்ப்பு மிருகங்கள் அந்த பகுதியில் உலாவி வருகின்றன. இந்த நாய் குறித்த முறைப்பாட்டையடுத்து, வெலிசறை கால்நடை அறுவை சிகிச்சை நிபுணர் வைத்தியர் தமிமி சுபவிக்ரமவிற்கு அறிவிக்கப்பட்டதாகவும், அந்த நாயை பிடித்து பரிசோதனைக்காக அவர் அனுப்பி யுள்ளார் எனவும் தெரிவித்தார். இதுவரை அதன் பரிசோதனை முடிவுகள் எதுவும் வெளியாகவில்லையென்றார்.

அறிவிக்கப்பட்டது. அவர்களும், பிறஉறவினர்களும், செந்தூரனின் நண்பர்களுடன் தொண்டமானாறு பகுதியில் அவரைத் தேடினர். இந்த நிலையில் அவரது உடமைகள் மீட்கப்பட்ட பகுதியிலிருந்து அண்மையாக உள்ள கடலில் செந்தூரன் சடலமாக இன்று காலை மீட்கப்பட்டார். பருத்தித்துறை நீதிவானின் உத்தரவில் அவரது சடலம் மந்திகை வைத்தியசாலையில் சட்ட மருத்துவ அதிகாரி கனகசபாபதி வாசுதேவா முன்னிலையில் இன்று முற்பகல் உடற்கூற்றுப் பரிசோதனைக்கு உள்படுத்தப்பட்டது. "சடலத்தின் கழுத்து உள்பட உடலில் எந்தவொரு அடிகாயமும் இல்லை. கடல் விலங்குகளால் சடலத்தில் காயங்கள் ஏற்படுத்தப்பட்டுள்ளன. முகத்தில் உரசல் காயம் காணப்படுகிறது. நுரையீரல் பெரியளவில் வீக்கமடைந்துள்ளது. அதனால் அவரது இறப்பு நீரில் மூழ்கி இடம் பெற்றுள்ளது" என்று சட்ட மருத்துவ அதிகாரியின் உடற்கூற்றுப் பரிசோதனை அறிக்கையில் தெரிவிக்கப்பட்டுள்ளது.

நமது பார்வை

உண்மை - நேர்மை - பக்கம் - சாராமை

ஆசிரியர்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

தமோற்றத்தில் தேர்தல் ஆணையம்

பொதுத் தேர்தல் அறிவிக்கப்பட்ட சமயத்தில் கொரோனாப் பேரிடர் வந்ததோ இல்லையோ, தேர்தல் ஆணையம் பெரும் குழப்பத்தில் மூழ்கிக் கிடக்கின்றது.

தேர்தல் ஆணையத்தின் தீர்மானம் ஒவ்வொன்றும் தமிழ்ப் படத்தில் இடம்பெறுகின்ற 'வரும்; ஆனா வராது!' பகிடி போன்ற கதையாகி உள்ளது.

பதிவு செய்யப்பட்ட - தேர்தலில் போட்டியிடுகின்ற - அரசியல் கட்சிகளின் செயலாளர்கள், பிரதிநிதிகளைச் சந்திப்பதற்கு முன்னரே தன்பாட்டில் கூடிப் புதிய தேர்தல் திகதியை அறிவிக்கின்றது தேர்தல் திணைக்களம்.

உடனடியாக அதற்கான வர்த்தமானி அறிவித்தலும் பிரசுரமாகின்றது.

அடுத்த நாள் கட்சிகளின் செயலாளர்கள், பிரதிநிதிகளைச் சந்திப்போது, அவர்களிடம் 'வாங்கிக் கட்டிய' தேர்தல் ஆணையம் உடனடியாகத் தனது சுருதியை மாற்றிக் கொண்டது.

தமிழ் பட நகைச்சுவைப் பாணியில் அந்தத் திகதியில் - ஜான் 20ஆம் திகதி - 'நடந்தாலும் நடக்கலாம்; நடக்காமலும் போகலாம்' என்று சமாளிப்புக் கதைகளை அழித்து விட்டது.

மே முதலாம் வாரத்தில் அப்போதைய நிலைவரங்களின் அடிப்படையில் நிலைமைகளை ஆராய்ந்து தீர்மானிப்போம் என்று தேர்தல் ஆணையத்தின் சார்பில் கூறப்பட்டது.

அப்படி அரசியல் கட்சிகளின் செயலாளர்கள், பிரதிநிதிகளிடம் கூறிய தேர்தல் ஆணையத்தலைவர், ஊடக சந்திப்பிலும் அந்த நிலைப்பாட்டை அறிவித்தார்.

ஆனால், அந்த அறிவிப்பை எல்லாம் உதாசீனம் செய்து புறம் தள்ளிவிட்டு, அதே தேர்தல் ஆணையம், ஜான் 20 ஆம் திகதி தேர்தலுக்கான தபால் மூல வாக்களிப்புக்கு விண்ணப்பம் கோரும் அறிவித்தலை விடுத்துத் தேர்தல் தொடர்பான நடவடிக்கையை மீள மும்முரமாகத் தொடங்கிவிட்டது.

நீதியானதும், சுதந்திரமானதுமான தேர்தலுக்கான மக்கள் இயக்கம் 'கபே' சுட்டிக்காட்டியமைபடி, தபால் மூலவாக்களிப்புக் கான விண்ணப்பங்கள் ஏற்பது ஆபத்தானதுதான்.

தபால் மூல வாக்களிப்புக்கான விண்ணப்பங்கள் பல கைகளை மாற வேண்டியுள்ளன. அதுவும் வெளிசறைக் கடற்படை முகாமில் கொரோனா பரவும் வேகத்தின் பின்புலத்தில் இந்த விடயத்தை நோக்கினால் இப்படி விண்ணப்பங்களை அனுப்புவதில் உள்ள சிக்கல்களைப் புரிந்து கொள்ளமுடியும்.

அதுவும், தபால் மூல வாக்களிப்புக்கு விண்ணப்பிக்க வேண்டியவர்கள் இந்த வகையிலான படையினர்தாம்.

அது மாத்திரமல்ல, நாட்டில் நீடிக்கும் ஊரடங்குக்கு மத்தியில் அனைத்து அரசு அலுவலகங்களும் இயங்குமா என்பது சந்தேகமே. அவை அனைத்தும் இயங்காத நிலையில் தபால் மூல வாக்களிப்புக்கு தகுதியுடைய தரப்பினர் எல்லோரும் அதற்கு விண்ணப்பிக்கக் கூடிய வாய்ப்பும் கிடைக்காது.

நாடு இரண்டுநெக்டான் நிலையில் இருக்கின்றது. தேர்தல் ஆணையத்தின் அறிவிப்பும், செயற்பாடுகளும் கூட இரண்டும் கெட்டான் நிலையில்தான் காணப்படுகின்றன.

தேர்தல் ஆணையாளர்கள் மூவரில் இருவரின் அறிவிப்புக்களும் கூட அவ்வப்போது முரணிலையில் வெளியாகுகின்றன.

சட்டம், நடைமுறைச் சிக்கல்கள், களநிலைவரங்கள் இவை மூன்றுக்கும் இடையில் நீதி, நியாயமான நிலைப்பாடு எது என்பதைத் தீர்மானிப்பதிலும், அதைச் செயற்படுத்துவதிலும் தேர்தல் ஆணையம் குழம்புவதாகவே தோன்றுகின்றது.

பன்முகத் தன்மையில் விடயங்களை அணுகுவதன் மூலமே நீதி, நியாயமான தீர்மானத்தை எடுத்துத் தேர்தல் ஆணையம் செயற்பட வேண்டும் என்று எதிர்பார்க்கும் அரசமைப்பு, அதற்காகவே ஒன்றுக்கு மேற்பட்ட ஆணையாளர்களை பொறுப்பாக நியமிக்க வழி செய்தது.

தேர்தல் ஆணையாளர்கள் மூவரின் எண்ணங்களும் வேறுபட்டாலும், இலக்கு ஒன்றுதான் என்று கூறி சிரேஷ்ட தேர்தல் ஆணையாளர் மஹிந்த தேசப்பிரிய நிலைமையைச் சமாளித்தாலும், ஆணையம் முரண்பட்ட கருத்துக்களின் முகிழ்ப்பால் தடு மாறித்தான் செயற்படுகின்றது என்பது வெளிப்படையாகவே தெரிகின்றது.

கடமைகளுக்கு மாடும் முகாம்களுக்கு வெளியே!

கடற்படையினருக்குக் கட்டுப்பாடு

கடற்படை வீரர்கள் அனைவருக்கும் பயணக் கட்டுப்பாடு விதிக்கப்பட்டுள்ளதாகத் தெரிவிக்கப்படுகிறது.

அத்துடன், அவர்களுக்கு விடுமுறை வழங்கப்படாத நிலையில் அனுமதி வழங்கப்பட்ட கடமைகளுக்கு மாத்திரமே அவர்கள் முகாம் களை விட்டு வெளியேற முடியும் எனவும் குறிப்பிடப்படுகின்றது.

மேலும், செலிசறை கடற்படை முகாம் தற்போது முடக்கப்பட்டுள்ள நிலையில் அதற்குள் இருந்து வெளியேறவும் பிரவேசிப்பதற்கும் தடை விதிக்கப்பட்டுள்ளது.

கடற்படையைச் சேர்ந்த 70 பேர் இதுவரை கொரோனா தொற்றாளர்களாக இனங்காணப்பட்டுள்ளனர்.

இந்தநிலையில் இந்தக் கடற்படை வீரர்களுடன் நெருங்கிப் பழகிய சகலரையும் பி.சி. ஆர் சோதனைக்கு உட்படுத்த நடவடிக்கை எடுக்கப்பட்டுள்ளதாக தெரிவிக்கப்படுகின்றது.

குறிப்பாக நான்காயிரம் கடற்படையினருக்கு பி.சி.ஆர் சோதனை செய்யப்படவுள்ளதாகவும், இதன் முதல் கட்டமாக இன்று 400 பேருக்கு பி.சி.ஆர் சோதனை செய்யப்படவுள்ளதாகவும் கூறப்படுகின்றது.

தபால் மூல வாக்களிப்புக்குரிய விண்ணப்பம் ஏற்பது ஆபத்தானது

கபே அமைப்பு ஆணையாளருக்கு எச்சரிக்கை

தபால் மூல வாக்களிப்புக்கான விண்ணப்பங்களை ஏற்றுக்கொள்வது ஆபத்தானது என நீதியானதும் சுதந்திரமானதுமான தேர்தலுக்கான மக்கள் இயக்கம் (கபே) அமைப்பு தெரிவித்துள்ளது.

தேர்தல்கள் ஆணைக்குழுவின் ஆணையாளருக்கு அனுப்பி வைக்கப்பட்டுள்ள கடிதத்திலேயே அந்த அமைப்பு இவ்வாறு குறிப்பிடப்பட்டுள்ளது.

தபால் மூல விண்ணப்பங்கள் பலரின் கைகளின் ஊடாக பறிமாற்றப்படுகின்றன எனவும் அவ்வாறு பறிமாற்றம் இடம்பெறும்

போது ஒருவருக்காவது கொரோனா தொற்று இருக்க கூடும் எனவும் அவரின் மூலம் வைரஸ் பரவும் அபாயம் உள்ளதாகவும் அந்த அமைப்புத் தெரிவித்துள்ளது.

ஏப்ரல் 27 ஆம் திகதிக்குள் அனைத்து அரசு அலுவலகங்களும் மீண்டும் இயங்கும் என எதிர்பார்க்க முடியாது எனவும் கபே அமைப்பு குறிப்பிட்டுள்ளது.

தபால் மூலம் விண்ணப்பிக்க வேண்டிய அரசாங்க அதிகாரிகளுக்கு அது நடைமுறை சிக்கலை ஏற்படுத்தும் எனவும் கபே கூறியுள்ளது.

வெளிமாவட்டங்களிலிருந்து 22 நபர்கள் கிளிநொச்சிக்குள் சுதந்திரமாக விடுவிப்பு

தென்னிலங்கையில் பிரச்சினைக்குரிய மாவட்டங்கள் உட்பட பல மாவட்டங்களிலிருந்து வீதி அபிவிருத்திப் பணிகளுக்கு கடந்த செவ்வாய், புதன் வியாழன் ஆகிய நாட்களில் கிளிநொச்சிக்கு வந்தவர்களைத் தனிமைப்படுத்தாது விடுவித்தமை மக்கள் அச்சத்தை யும், சர்ச்சையையும் ஏற்படுத்தியுள்ளது.

தென்னிலங்கையிலிருந்து தொழில் நியமித்தம் கடந்த 21, 22, 23 ஆகிய திகதிகளில் கிளிநொச்சிக்கு களுத்துறை, குரு நாகல், அநுராதபுரம், மாத்தறை, கேகாலை போன்ற மாவட்டங்களிலிருந்து வந்தவர்களைத் தனிமைப்படுத்த மேற்கொண்ட நடவடிக்கைகள் மத்திய அரசின் உத்தரவுக்கமைய கைவிடப்பட்டுள்ளது என வட மாகாண சுகாதார சேவைகள் பணிப்பாளர் கேதீஸ் வரன் தெரிவித்தார்.

வீதி அபிவிருத்திப் பணிகளை மேற்கொள்ள மேற்குறித்த மாவட்டங்களிலிருந்து வந்த 22 பணியாளர்களைத் தனிமைப்படுத்த பிரதேச சுகாதார வைத்திய அதிகாரி பணிமனை மேற்கொண்ட நடவடிக்கை தங்களின் பணிப்புக்கமைய கைவிடப்பட்டதாக தெரிவிக்கப்படுகிறதே என்று வின வின போதே அவர் இவ்வாறு பதிலளித்தார்.

அவர் மேலும் தெரிவிக்கையில் - கிளிநொச்சிக்கு பணிக்காக வந்தவர்களைத் தனிமைப்படுத்த மேற்கொண்ட முயற்சியினை தொடர்ந்து அவர்கள் சுகாதார அமைச்சுக்கு அதனை தெரியப்படுத்த அங்கிருந்து எமக்கு கிடைத்த அறிவித்த லுக்குமைய - அதாவது லொக்டவுன் செய்யப்பட்ட பிரதேசங்களைத் தவிர்ந்து ஏனைய பிரதேசங்களிலிருந்து வருகை தருபவர்கள் தனிமைப்படுத்த

முடியாது என்ற அறிவித்தலுக்குமைய - அவர்களைத் தனிமைப்படுத்தாது விடுவிக்கு மாறு மத்திய சுகாதார அமைச்சிலிருந்து அறிவித்தல் கிடைத்தது.

அதனை நாம் கிளிநொச்சி பிராந்திய சுகாதார சேவைகள் பணிமனைக்கு வழங்கியதன் காரணமாக அவர்கள் விடுவிக்கப்பட்டார்கள் - எனத் தெரிவித்தார்.

நாட்டில் மாவட்டங்களுக்கு இடையேயான போக்குவரத்து தடை செய்யப்பட்டுள்ளது. அவசிய தேவை கருத்தி போக்குவரத்தில் ஈடுபடுகின்றவர்கள் பொது சுகாதார பரிசோதகர், சுகாதார வைத்திய அதிகாரி ஆகியோரின் பரிசோதனை அறிக்கையை பெற்றே பயணிக்க வேண்டும் என்ற இறுக்கமான நடவடிக்கை பேணப்பட்டுவரும் போது இதில் எந்த அறிக்கையும் இன்றி பிரச்சினைக்குரிய மாவட்டங்களிலிருந்து கிளிநொச்சிக்கு வந்தவர்கள் தனிமைப்படுத்தப்படாது விடுவிக்கப்பட்டமை மக்கள் மத்தியில் கடும் கண்டனத்தை ஏற்படுத்தியுள்ளது.

இவ்வாறு வந்தவர்களுடன் கிளிநொச்சி மாவட்டத்தைச் சேர்ந்த ஐவரும் கிளிநொச்சியில் உள்ள குறித்த ஒப்பந்த நிறுவனத்தின் அலுவலகத்தில் இருந்துள்ளனர். அத்தோடு தற்போது இவர்கள் கிளிநொச்சி உதயநகர், கனகபுரம், பெரியபரந்தன் ஆகிய கிராமங்களில் உள்ள வீடுகளில் எவரினதும் கண் காணிப்பு இன்றி காணப்படுகின்றனர்.


இது தொடர்பில் கிளிநொச்சி பிராந்திய பிரதி சுகாதார சேவைகள் பணிப்பாளர் வைத்தியர் சரவணபவன் அவர்களை தொடர்பு கொள்ள பல தடவைகள் முயற்சிகள் மேற்கொள்ளப்பட்ட போதும் அவர் பதில் எரிக்கவில்லை.

மும்பையிலிருந்து ...

(முதலாம் பக்கத் தொடர்ச்சி)

பரவல் நெருக்கடி காரணமாக இந்தியாவில் சிக்கியிருந்த 163 இலங்கை மாணவர்களை மீட்டு வருவதற்காக இந்தியா சென்ற சிறப்பு விமானம் இன்று பிற்பகல் 2.35 மணியளவில் கட்டுநாயக்க விமான நிலையம் வந்தடைந்தது. இந்த மாணவர்கள் அனைவரும் தனிமைப்படுத்தல் மத்திய நிலையங்களுக்கு அனுப்பி வைக்கப்பட உள்ளனர்.

25 ஆயிரத்தை நெருங்கியது இந்தியாவில் வைரஸ் தொற்று



இந்தியாவில் கொரோனா வைரஸின் தாக்கம் தொடர்ந்து அதிகரிப்பதால் பாதிக்கப்பட்ட மக்களின் எண்ணிக்கை 25 ஆயிரத்தை நெருங்கி விட்டது. உயிரிழப்பு 780 ஆக அதிகரித்துள்ளது.

இதுவரை 24 ஆயிரத்து 530 பேர் கொரோனாவால் பாதிக்கப்பட்டுள்ளனர். 5 ஆயிரத்து 62 பேர் குணமடைந்துள்ளனர். தற்போது 18 ஆயிரத்து 668 பேர் மருத்துவமனையில் சிகிச்சை

பெற்று வருகின்றனர்

இன்று காலை 9 மணி நிலவரப்படி மத்திய சுகாதாரத்துறை அமைச்சகம் சார்பில் வெளியிடப்பட்ட அறிக்கையில் கூறப்பட்டு இருப்பதாவது:

மகாராஷ்டிர மாநிலத்தில் உயிரிழந்தோர் எண்ணிக்கை 301 ஆக அதிகரித்துள்ளது. ஒரே நாளில் நேற்று 17 பேர் உயிரிழந்தனர். அடுத்த இடத்தில் உள்ள குஜராத்தில் நேற்று 15 பேர் உயிரிழந்ததையடுத்து எண்

ணிக்கை 127 ஆக அதிகரித்துள்ளது. மத்திய பிரதேசத்தில் நேற்று 9 பேர் உயிரிழந்ததால் எண்ணிக்கை 92 ஆக உயர்ந்துள்ளது.

டெல்லியில் நேற்று 3 பேர் உயிரிழந்ததால் எண்ணிக்கை 53 ஆக உயர்ந்துள்ளது. ராஜஸ்தானில் 27 பேரும், தெலங்கானாவில் 26 பேரும், உத்தரப் பிரதேசத்தில் 25 பேரும் தமிழகத்தில் 22 பேரும் கர்நாடகாவில் 18 பேரும், பஞ்சாப் பில் 17 பேரும், மேற்கு வங்

கத்தில் 18 பேரும் உயிரிழந்துள்ளனர். ஜம்மு காஷ்மீரில் 5 பேரும், ஹரியானா, ஜார்க்கண்ட், கேரளாவில் தலா 3 பேரும் கொரோனா வைரஸால் பாதிக்கப்பட்டு உயிரிழந்துள்ளனர். பிறாஸில் 2 பேரும், ஒடிசா, இமாச்சலப் பிரதேசம், அசாம், மேகாலயா ஆகிய மாநிலங்களில் தலா ஒருவரும் உயிரிழந்துள்ளனர்.

இவ்வாறு சுகாதாரத்துறை அமைச்சகம் தெரிவித்துள்ளது.

புலம்பெயர் தொழிலாளர்கள் 4 கோடி பேர் கடும் பாதிப்பு!

இந்தியாவில் இந்த நிலை என்கிறது உலக வங்கி

இந்தியாவில் ஊரடங்கு காரணமாக 4 கோடி புலம்பெயர் தொழிலாளர்கள் பாதிக்கப்பட்டுள்ளனர் என உலக வங்கி கூறியுள்ளது.

கொரோனா வைரஸால் புலம்பெயர் தொழிலாளர்களுக்கு ஏற்பட்ட பாதிப்புக்குறித்து உலகவங்கி அறிக்கை வெளியிட்டுள்ளது. அதில் தெரிவிக்கப்பட்டுள்ளதாவது:-

ஊரடங்கு, வேலை இழப்பு, சமூக விலகல் ஆகியவை காரணமாக, இந்தியாவிலும், லத்தீன் அமெரிக்க நாடுகளிலும் கோடிக்கணக்கான உள்நாட்டு புலம்பெயர் தொழிலாளர்கள் சொந்த ஊர்களுக்குத் திரும்ப வேண்டியதாகி விட்டது. எனவே, கொரோனா தடுப்பு நடவடிக்கைகளே, கொரோனா பரவலுக்கும் காரணமாக அமைந்து விட்டது.

குறிப்பாக, இந்தியாவில் 4 கோடி புலம்பெயர் தொழிலாளர்களின் வாழ்வாதாரம் பாதிக்கப்பட்டுள்ளது. போக்குவரத்துத் தடை நடைமுறைக்கு வருவதற்கு முன்பு, ஓரிரண்டு நாட்களில், சுமார் 50 ஆயிரம் முதல் 60 ஆயிரம் தொழிலாளர்கள், நகரங்களில் இருந்து தங்கள் சொந்தக் கிராமங்களுக்குச் சென்று விட்டனர்.

புலம்பெயர் தொழிலாளர்கள் சந்திக்கும் சவால்களில் இருந்து அவர்களை பாதுகாக்க சுகாதார பணிகளில் அவர்களை ஈடுபடுத்தலாம். வங்கிக்கணக்கில் பணம் போடலாம். இதர சமூக திட்டங்களை பயன்படுத்தி உதவலாம்.

இவ்வாறு அதில் கூறப்பட்டுள்ளது.

இந்திய படையினர் தாக்குதலில் காஷ்மீரில் 3 பேர் இன்று இறப்பு!

ஜம்மு காஷ்மீர் மாநிலத்தின் புல்வாமா மாவட்டத்தில் இன்று அதிகாலை இந்தியப் பாதுகாப்புப் படையினர் நடத்திய தாக்குதலில் மூன்று பேர் கொல்லப்பட்டுள்ளனர். அவர்களில் இருவர் ஆயுததாரிகள் மற்றொருவர் உதவியாளர் என்று இந்தியப் படையினர் தெரிவித்தனர்.

இதுகுறித்து பாதுகாப்புப் படையினர் செய்தித் தொடர்பாளர் தெரிவித்ததாவது: -

காஷ்மீரின் தெற்கு பகுதியான புல்வாமா மாவட்டத்தின் அவந்திபோராவில் ஆயுததாரிகள் மறைந்திருக்கின்றனர் என்கிற தகவல் கிடைத்தது. கோரி போரா பகுதியில் இன்று அதிகாலை பாதுகாப்புப் படையினர் தீவிர தேடுதலில் இறங்கினர்.

அப்போது ஒரு வீட்டில் பதுங்கியிருந்தவர்கள், பாதுகாப்புப் படையினரை நோக்கிச் சுட்டனர். அவர்கள் சரணடைய வேண்டும் என்று பாதுகாப்புப் படையினர் கோரினர். ஆனால், அவர்கள் தொடர்ந்து நிறுத்தாமல் சுட்டதால் படையினரும் புதிலுக்குச் சுட்டனர்.

இருதரப்பினருக்கும் இடையே நீண்ட நேரம் நடந்த துப்பாக்கிச் சண்டையில் இரு தீவிரவாதிகளும், அவர்களின் உதவியாளர் ஒருவரும் கொல்லப்பட்டனர்.

இன்னும் அந்தப் பகுதியில் தேடுதல் நடந்து வருகிறது. இந்தத் தீவிரவாதிகள் யார், எந்த அமைப்பைச் சேர்ந்தவர்கள் என்பது குறித்து விசாரிக்கப்பட்டு வருகிறது.

இவர்களிடம் இருந்து துப்பாக்கி, தோட்டாக்கள், கையெறி குண்டுகள், பணம் ஆகியவை கைப்பற்றப்பட்டன - எனத் தெரிவித்தார்.



குளிர் காலத்தில் கொரோனாவின் 2ஆம் அலை இந்தியாவை தாக்கும்

விஞ்ஞானிகள் எச்சரிக்கை

கொரோனா வைரஸ் தொற்றுநோய், இந்தியாவில் மழைக்காலத்தில் மீண்டும் தாக்கும் என்று விஞ்ஞானிகள் எச்சரிக்கை விடுத்துள்ளனர்.

கொலைகார கொரோனா வைரஸை ஒழித்துக் கட்டுவதற்கான வழிமுறைகள் குறித்து உலகமெங்கும் ஆராய்ச்சிகள் நடந்து வருகின்றன.

இந்தியாவில் கொரோனா வைரஸின் முதல் தாக்குதலே இன்னும் முடிவுக்கு வரவில்லை. இந்த நிலையில் அடுத்த தாக்குதல் பற்றியும் விஞ்ஞானிகள் எச்சரிக்கத் தொடங்கி விட்டார்கள். கொரோனா வைரஸின் இரண்டாவது அலை, ஜூலை மாதக் கடைசியில் அல்லது ஓகஸ்டு மாதம் மழைக்காலத்தில் வந்து தாக்கும் என்று அவர்கள் எச்சரிக்கை விடுக்கிறார்கள்.

உத்தரபிரதேச மாநிலம், தாத்ரி நகரத்தில் உள்ள ஷிவ் நாடார் பல்கலைக்கழகத்தின் கணிதவியல் துறை பேராசிரியர் சமித் பட்டாச்சாரியா இது தொடர்பாகக் கூறியதாவது:-

தினமும் புதிது புதிதாக பலரையும் கொரோனா வைரஸ் தாக்கி வந்து, ஒரு உச்சத்தை எட்டியுள்ளது. இது இனி சரிவடையும். ஆனாலும் அடுத்த சில வாரங்களில் அல்லது மாதங்களில் கூட அது மீண்டும் வந்து தாக்கும்.

இரண்டாவது அலை என்பது ஜூலை மாதத்தின் இறுதியில் அல்லது ஓகஸ்டு மாதத்தில் மழைக்காலத்தில் திரும்பி வரலாம். அந்தத் தாக்குதலின் வீரியம் என்பது நாம் எந்தளவுக்கு சமூக விலகலைப் பின்பற்றுகிறோமோ, அதைப்பொறுத்துத்தான் அமையும்.

கடந்த சில நாட்களில் புதிய நிகழ்வுகளைப் பார்க்கிறபோது, இதற்கு முன்பு இருந்ததை விட இப்போது புதிதாக கொரோனா வைரஸ் தொற்று பரவுவது சற்றே மெதுவாகத்தான் நடக்கிறது. இது நாம் உச்சத்தைத் தொட்டு வந்து விட்டோம் என்பதைக் காட்டுவதாக இருக்கலாம்.

சீனாவிலும், ஐரோப்பாவிலும் சமீபத்தில் நடத்தப்பட்ட ஆய்வுகள், ஏற்கனவே கொரோனா வைரஸ் பாதிப்பில் இருந்து மீண்டவர்களை மீண்டும் தாக்கக்கூடும் என்று காட்டுகின்றன. எனவே முந்தைய நோய்த்தொற்றானது, இரண்டாவது நோய்த்தொற்றுக்கு எதிராக எதிர்ப்புச்சத்தியைப் பெற உதவும் என்பதற்கு எந்த ஆதாரமும் இல்லை. (அதாவது ஒரு முறை கொரோனா வைரஸ் தொற்று நோய் தாக்கியவர்களுக்கு மீண்டும் தாக்காது என்பதற்கு எந்த ஆதாரமும் இல்லை.)

எனவே ஒட்டுமொத்த மக்களும் இரண்டாவது அலைக்கு ஓரளவு பாதிக்கப்படக்கூடும்.

சந்தையில் தடுப்பூசி வருகிறவரையில், நாம் விழிப்புணர்வுடன் இருந்தாக வேண்டும். நாட்டில் அங்கும் இங்குமாய் கொரோனா வைரஸ் தொற்று நோய் தாக்குகிறபோது, அந்தப் பகுதியை, உள்ளூர் அளவில் நாம் தனிமைப்படுத்த வேண்டும் அல்லது சமூக இடைவெளியை பின்பற்றச் செய்யவேண்டும். மேலும், அடையாளம் காண சோதனைகளை செய்ய வேண்டும். அறிகுறிகளை பார்க்காமல் சோதனைகளைச் செய்ய வேண்டும். இவ்வாறு அவர் கூறினார்.

வெளிமாநிலத் தொழிலாளர்களின் நெஞ்சை நெகிழ்த்திய பிரதியுபகாரம்



உணவு, உறைவிடம் வழங்கியதற்கு நன்றி தெரிவிக்கும் விதமாக தாங்கள் தங்கியுள்ள அரசுப் பாடசாலைகளுக்கு வெளிமாநிலத் தொழிலாளர்கள் ஊதியம் ஏதுமின்றி வெள்ளை அடித்துக் கொடுத்த சம்பவம் நெகிழ்ச்சியை ஏற்படுத்தியுள்ளது..

இந்தியாவில் ஊரடங்கால் வேலை இழந்துள்ள லட்சக்கணக்கான வெளிமாநிலத் தொழிலாளர்கள், அந்தந்த மாநிலங்களிலேயே தங்கவைக்கப்பட்டுள்ளனர். அவர்களுக்கு தேவையான உணவு, குடிநீர், மருந்துப் பொருட்களைச் சம்பந்தப்பட்ட மாநில அரசுகள் வழங்கி வருகின்றன.

ராஜஸ்தான் மாநிலம் சிக்கார் மாவட்டத்தில் உள்ள பல்சானா கிராமத்தில் 2 அரசுப் பாடசாலைகளில் 54 வெளிமாநிலத் தொழிலாளர்கள் தங்கவைக்கப்பட்டுள்ளனர். அவர்களுக்கு உணவு, குடிநீர்,

மருந்துப்பொருட்கள் ஆகியவற்றை அந்தக் கிராம நிர்வாகமே வழங்கி வருகிறது. இதுதவிர, அந்த கிராமத்தைச் சேர்ந்த மக்களும் அவர்களுக்கு தேவையான சிற்றுண்டிகள், தேநீர் உள்ளிட்டவற்றை வழங்கி வருகின்றனர்.

இந்த நிலையில், தங்களுக்கு இத்தனை உதவிகளை செய்யும் அந்தக் கிராமத்தினருக்கு நன்றி தெரிவிக்கும் வகையில், தாங்கள் தங்கியிருக்கும் பாடசாலைகளைச் சுத்தம் செய்து வெள்ளை அடிக்க அவர்கள் முடிவு செய்தனர்.

தங்களின் இந்த யோசனையை கிராம நிர்வாகத் தலைவரிடம் தெரிவிக்க, அவரும் இதற்கு சம்மதம் தெரிவித்தார். இதையடுத்து, கிராம நிர்வாகம் சார்பில் வழங்கப்பட்ட பெயிண்ட் உள்ளிட்ட பொருள்களைக் கொண்டு அவர்கள் வெள்ளை அடித்து பாடசாலைகளை புத்தம் புதிதாக மாற்றியுள்ளனர். இதற்காக அவர்கள் ஊதியம் ஏதும் பெற்றுக் கொள்ள மறுத்து விட்டனர்.

“கிராம மக்கள் எங்களை அவர்களின் குடும்பத்தினரில் ஒருவராகவே கருதி உதவிகளை செய்து வருகின்றனர். அவர்களின் அன்புக்கு பிரதிபலனாக ஏதாவது செய்ய வேண்டும் எனத் தோன்றியது. அதற்காகத்தான், இந்தப் பாடசாலைகளைப் புதுப்பித்துள்ளோம். இது, மாணவர்கள் நல்ல சூழலில் கல்வி கற்கும் வாய்ப்பை உருவாக்கும்” என்றார் ஹரியானா மாநிலத்தைச் சேர்ந்த தொழிலாளர் சங்கர் சிங் .

சூரிய ஒளி, வெப்பமும்
ஈரப்பதமும்
கொரோனாவுக்குச்
சாதகமற்றவை!

அமெரிக்க விஞ்ஞானிகளின் ஆய்வில் தெரிவிப்பு

கொரோனா வைரஸ் பரவலை சூரிய ஒளியும், வெப்பமும், ஈரப்பதமும் குறைக்கும் என்று அமெரிக்கா நடத்திய ஆராய்ச்சியில் தெரியவந்துள்ளது.

இந்த ஈவிரக்கமற்ற, கொடிய வைரலை வேரடி மண்ணோடு வீழ்த்துவதற்கு என்ன வழி என்று உலக மெங்கும் உள்ள விஞ்ஞானிகள் மாய்ந்து மாய்ந்து ஆராய்ச்சிகள் நடத்தி வருகிறார்கள்.

அமெரிக்க உள்நாட்டு பாதுகாப்புத்துறையின் அறிவியல் மற்றும் தொழில்நுட்ப இயக்குனரகமும் ஒரு ஆராய்ச்சியை செய்துள்ளது.

அந்த ஆராய்ச்சியின் முடிவுகளை வோஷிங்டன் வெள்ளை மாளிகையில் நேற்றுமுன்தினம் (வியாழக் கிழமை) ஜனாதிபதி டிரம்ப் முன்னிலையில் உள்நாட்டு பாதுகாப்பு துறை மந்திரி பில் பிரையன் வெளியிட்டார். அப்போது அவர் கூறியதாவது:-

சூரிய ஒளி மற்றும் ஈரப்பதத்தில் வெளிப்படுகிற போது கொரோனா வைரஸ் அதிவேகமாக இறக்கிறது. நேரடி சூரிய ஒளியில் கொரோனா வைரஸ் மிக விரைவாக இறக்கிறது. ஐசோபுரொபைல் ஆல்கஹால், கொரோனா வைரசை 30 வினாடிகளில் கொல்லும்.

பூமியின் மேற்பரப்பிலும், காற்றிலும் கொரோனா வைரஸ் இருக்கிறபோது, அதை சூரிய ஒளி கொல்லும் என்பது எங்களுக்கு ஆராய்ச்சியின் மிக முக்கிய சக்திவாய்ந்த தகவலாக அமைந்துள்ளது.

மேலும் அதிக வெப்பநிலை மற்றும் ஈரப்பதம் ஆகிய இரு நிலைகளுமே கொரோனா வைரசுக்கு சாதகமற்றவை ஆகும்.

கோடை போன்ற சூழ்நிலைகள், கொரோனா வைரஸ் பரவுவதை குறைக்கப்போகின்றன என்று நாங்கள் அறிந்திருக்கிறோம். இதுநாங்கள் (ஆராய்ச்சியில்) முன்னேறிச் செல்வதற்கான வாய்ப்பாக அமையும்.

95 டிகிரி பாரன்ஹீட் அல்லது 35 டிகிரி செல்சியசுக்கு அதிகமான வெப்ப நிலையும், ஈரப்பதமும் கொரோனா வைரசின் ஆயுள்காலம் 18 மணி நேரம் என்பதைப் பாதியாக குறைக்கிறது என்று ஆராய்ச்சியில் தெரிய வந்துள்ளது.

கொரோனா வைரஸ் சூரிய ஒளியில் வெளிப்படுகிறபோது, 75 டிகிரிக்கு மேல் வெப்பநிலை நிலவி, ஈரப்பதம் 80 டிகிரி அளவுக்கு இருந்தால், வைரசானது சில நிமிடங்களில் இறந்து விடும்.

எங்கள் ஆராய்ச்சியில், கொரோனா வைரஸ் பரவுவதைப் பொறுத்தமட்டில், தொடர்பு சங்கிலியில் பலவீனமான தொடர்புகளை நாங்கள் அடையாளம் கண்டுள்ளோம். அவை வெப்பம் மற்றும் ஈரப்பதம் ஆகும். சூரிய ஒளியில் உள்ள புற ஊதாக்கதிர்களும் அந்த வரிசையில் சேரும். - இவ்வாறு அவர் கூறினார்.

2 லட்சத்தை நெருங்கியது கொரோனா உயிரிழப்புகள்

உலகம் முழுவதும் கொரோனாவால் உயிரிழந்தவர்களின் எண்ணிக்கை 2 லட்சத்தை நெருங்கி வருகின்றது. இன்று மதியம் வரையில் ஒரு லட்சத்து 97 ஆயிரத்துக்கும் அதிகமானவர்கள் உயிரிழந்தனர். நாளாந்தம் 5 ஆயிரத்துக்கும் மேற்பட்டவர்கள் உயிரிழந்து வரும் நிலையில் இன்று நள்ளிரவுக்குள் இந்த எண்ணிக்கை 2 லட்சத்தை எட்டிவிடும் என்று எதிர்பார்க்கப்படுகின்றது.

சீனாவின் ஹூபேய் மாகாணம் வுஹான் நகரில் முதன் முதலில் கொரோனா பரவத் தொடங்கியது. கடந்த ஆண்டு டிசம்பர் மாதம் கண்டுபிடிக்கப்பட்ட இந்த வைரஸ் தற்போது 210 நாடுகள் மற்றும் தனியாட்சி நிலங்களில் பரவி பெரும் மனித உயிரிழப்பை ஏற்படுத்தி வருகிறது.

கொரோனாவைக் குணப்படுத்தும் வகையிலான தடுப்பு மருந்தைக் கண்டுபிடிக்க விஞ்ஞானிகள் தீவிர முயற்சி மேற்கொண்டு வருகின்றனர். ஆனாலும் இந்த வைரஸ் தாக்கம் நாளுக்கு நாள் அதிகரித்துக் கொண்டே செல்கிறது.

இந்தநிலையில், கொரோனாவால் உயிரிழந்தோர்



எண்ணிக்கை ஒரு லட்சத்து 97 ஆயிரத்து 343ஆக இன்று மதியம் இருந்தது. உலகம் முழுவதும் 28 லட்சத்து 32 ஆயிரத்தைத் தாண்டி முன்னேறி வருகின்றது.

வைரஸ் பாதிக்கப்பட்டவர்களில் 18 லட்சத்து 32 ஆயிரத்து 578 பேர் சிகிச்சை பெற்று வருகின்றனர். அவர்களில் 58 ஆயிரத்து 361 பேரின் நிலைமை மிகவும் கவலைக்கிடமாக உள்ளது.

வைரஸ் பரவியவர்களில் 7 லட்சத்து 75 ஆயிரத்துக்கும் அதிகமானோர் சிகிச்சைக்கு பின் குணமடைந்து வீடுகளுக்குத் திரும்பியுள்ளனர்.

மூச்சுத் திணறல், இருமல் இருந்தால் உடனடியாக கொரோனா சோதனை

ஆஸ்திரேலிய அரசு அறிவிப்பு

மூச்சு திணறல், தொடர் இருமல், போன்ற பிரச்சினை உள்ள அனைவருக்கும் நாடு முழுவதும் கொரோனா பரிசோதனை நடத்தப்படும் என ஆஸ்திரேலிய பிரதமர் ஸ்காட் மோரிசன் தெரிவித்தார்.

ஆஸ்திரேலிய பிரதமர் ஸ்காட் மோரிசன், தலைமை மருத்துவ அதிகாரி பிரண்டன் மர்பியுடன் நேற்றுச் செய்தியாளர்களுக்குப் பேட்டி அளித்தார். அப்போது அவர் கூறியதாவது:

கொரோனா தாக்கத்தின் முதல் நிலையை நாடு கடந்துள்ளது. மூச்சு திணறல், தொடர் இருமல், சளித் தொல்லை, காய்ச்சல், மூக்கில் நீர் வடிதல் போன்ற பிரச்சினை உள்ள அனைவருக்கும் நாடு முழுவதும் கொரோனா பரிசோதனை நடத்தப்படும். அப்போதுதான் அதன் தாக்கத்தை முழுமையாகக் கண்டறிய இயலும்.

முக கவசத்தை எல்லோரும் அணியவேண்டும் என்ற அவசியம் கிடையாது. உடல் நலம் குன்றியவர்கள் மட்டும் அணிந்தால் போதும். இதனால் அவர்கள் மூலம் பிறருக்கு நோய் தொற்று பரவுவதைத் தடுக்கலாம். தற்போது மக்கள் பயன்படுத்தும் முக கவசங்கள் அனைத்துமே தரமானவை என்று கூற முடியாது. இவை மக்களுக்கு அசௌகரியம் தருவதாகவும் உள்ளன.

அதேநேரம் விமான நிலையங்களில் முக கவசம் அணிவது கட்டாயமான ஒன்று.

பள்ளிகளில் மாணவ, மாணவர்கள் 1.5 மீற்றர் அல்லது 4.5 சதுர மீற்றர் சமூக இடைவெளி விதியை பயன்படுத்த வேண்டிய கட்டாயமில்லை. பள்ளிகளில் ஒரு மாணவரிடம் இருந்து இன்னொரு மாணவருக்கு கொரோனா பரவுவதாக கூறப்படுவதற்கு எந்த ஆதாரமும் கிடையாது. ஆனால் வீடுகளில் இருந்தபோதுதான் பெற்றோர் மூலம் அவர்கள் கொரோனாவுக்கு அதிகம் பாதிக்கப்பட்டு இருப்பது, தெரிய வந்துள்ளது. - இவ்வாறு அவர் கூறினார்.

கொரோனா தடுப்பூசியை நெருங்கிவிட்டது அமெரிக்கா!

கொரோனா வைரஸுக்கு எதிரான தடுப்பூசியைக் கண்டுபிடிப்பதில் அமெரிக்கா மிக நெருக்கத்தில் வந்துவிட்டது. தடுப்பு உசியை நாங்கள் கண்டு பிடிப்போம் என்று அமெரிக்க அதிபர் டிரம்ப் தெரிவித்துள்ளார்.

கொரோனா வைரலைக் கட்டுப்படுத்துவதற்கான தடுப்பூசியைக் கண்டுபிடிப்பதில் பல்வேறு நாடுகள் தீவிரமாக உள்ளன. சிலநாடுகள் தடுப்பு உசியை மனிதர்களுக்கு செலுத்தி பரிசோதிக்க தொடங்கி உள்ளன.

கொரோனா வைரசுக்கு எதிரான தடுப்பூசியைக் கண்டுபிடிப்பதில் அமெரிக்கா மிக நெருக்கத்தில் வந்துவிட்டது. தடுப்பூசியைப் பரிசோதிக்கத் தொடங்கியிருக்கின்றோம். இந்தப்பரிசோதனை தொடங்கியதும் அதற்கு சில நாட்கள் ஆகலாம். ஆனால் தடுப்பூசியை நாங்கள் கண்டுபிடிப்போம் என்றார்.

கொரோனா கொடுரத்தின் மத்தியில் அமெரிக்காவைப் பந்தாடும் புயல்!

வியாழனன்று 7 பேர் உயிரிழப்பு

சூறாவளி போன்று சுழன்றடிக்கும் கொரோனாவால் ஏற்கனவே அல்லாடிக் கிடக்கும் அமெரிக்காவில் மேலும் ஒரு சோக நிகழ்வாக சக்தி வாய்ந்த புயல் வீசியதில் 7 பேர் உயிரிழந்தனர்.

கொரோனாவின் கோரத்தாண்டவத்தால் ஏற்கனவே நிலைகுலைந்துள்ள அமெரிக்காவை இயற்கை பேரிடர்களும் தங்கள் பங்குக்கு திணறடித்து வருகின்றன. கடந்த வாரம் அமெரிக்காவின் தெற்கு மாகாணங்களைச் சக்தி வாய்ந்த புயல் புரட்டிப்போட்டது.

மிசிசிப்பி, டெக்சாஸ், அலபாமா, லூசியானா ஆகிய மாகாணங்களை புயல் தாக்கியதை தொடர்ந்து, கனமழை கொட்டியதால் வெள்ளப்பெருக்கு ஏற்பட்டது. புயல் மற்றும் வெள்ளத்தில் சிக்கி 26 பேர் உயிரிழந்தனர்.

இந்தப் பாதியில் இருந்து மக்கள் மீண்டு வருவதற்குள் அமெரிக்காவின் தெற்கு மாகாணங்களை வியாழக் கிழமை மீண்டும் புயல் மற்றும் சூறாவளி கடுமையாக தாக்கியது. ஒக்லஹோமா, டெக்சாஸ் மற்றும் லூசியானா ஆகிய மாகாணங்களில் மணிக்கு 144 கி.மீ. வேகத்தில் புயல் காற்று சுழன்றடித்தது.

புயலைத் தொடர்ந்து, பயங்கரச் சூறாவளி காற்றும் வீசியது. புயல் மற்றும் சூறாவளியில் சிக்கி நூற்றுக்கணக்கான

கான மரங்கள் வேரோடு சாய்ந்தன. இதனால் போக்கு வரத்து துண்டிக்கப்பட்டுள்ளது.

மேலும் மின்கம்பங்கள் சரிந்து விழுந்து, மின்சாரம் துண்டிக்கப்பட்டதால் 1 லட்சத்துக்கும் அதிகமான வீடுகள் இருளில் மூழ்கின. இதனால் மக்களின் நடமாட்டம் முற்றாக முடங்கியது.

இதனிடையே, புயல் மற்றும் சூறாவளியைத் தொடர்ந்து, மேற்கூறிய 3 மாகாணங்களிலும் இடைவிடாது கனமழை கொட்டியது. பல இடங்களில் பெரிய அளவில் ஆலாங்கட்டி மழை பெய்ததாகவும் தெரிகிறது.

கனமழையால் நீர்நிலைகளில் வெள்ளப்பெருக்கு ஏற்பட்டு, ஊர்களுக்குள் தண்ணீர் புகுந்தது. சாலைகளில் வெள்ளம் கரைபுரண்டோடுகிறது. 3 மாகாணங்களில் 100க்கும் மேற்பட்ட வீடுகள் வெள்ளத்தில் மூழ்கியுள்ளன.

புயல் மற்றும் வெள்ளத்தில் சிக்கி 2 பெண்கள் உள்பட 7 பேர் உயிரிழந்தனர் என அங்கிருந்து வரும் தகவல்கள் தெரிவிக்கின்றன. மேலும் 100க்கும் மேற்பட்டோர்



படுகாயம் அடைந்தனர். பலர் மாயமாகி உள்ளனர்.

புயல் பாதித்த பகுதிகளில் மீட்புக் குழுவினர் குவிக்கப்பட்டு முழு வீச்சில் மீட்புப் பணிகள் நடந்து வருகின்றன. இந்த ஆண்டின் தொடக்கத்தில் இருந்து தற்போது வரை அமெரிக்காவின் தெற்கு மாகாணங்களை 12 புயல்கள் தாக்கியதும், இதில் 76 பேர் உயிரிழந்ததும் குறிப்பிடத்தக்கது.



னித மரணம் மலிவாகி விட்ட கால மிது. நித்தம் நித்தம் கொத்துக் கொத்தாக மக்கள் மரணிக்கின்றனர். இன்றைய ஸ்கோர் என்ன என்றவாறு மரணத் தொகை எண்ணப்படுகிறது. இதற்குள் கொரோனா பெயரில் அரசியலும் நடைபெறுகிறது. இதில் இலங்கையும் அடக்கம். கோட்டாபயவுக்கான வரம்பு மீறிய அதிகாரம் தேர்தலை நடத்துமா என்று கேட்கத் தோன்றுகிறது. தேர்தல் ஆணையகம் ஜூன் 20இல் தேர்தல் நடைபெறுமென்று முதலில் கூறியது. பின்னர் நடைபெறாது என்கிறது. எது நடைபெறும்? இந்த வருடம் பெப்ரவரி மாத முதல் வாரத்தில் கொரோனா என்ற பெயரோ அல்லது கோவிட் - 19 என்ற பெயரோ எங்கும் அடிபடவில்லை. இந்தப் பெயர்களை அப்போது எவரும் கேள்விப்பட்டதாகவும் இல்லை.

அமெரிக்காவின் கலிபோர்னியா மாநிலத்தில் பெப்ரவரி மாதம் 6 ஆம் திகதி நல்ல ஆரோக்கியமான, திடகாத்திரமான, தினசரி உடற்பயிற்சி செய்து வந்த, எந்த நோயுடற்ற, மருந்து எதுவும் பாவிக்காத 57 வயது பெண்மணி ஒருவர் திடீரென காலமானார். சில நாட்கள் மென்காய்ச்சலால் அவர் பீடிக்கப்பட்டார் எனவும் கூறப்பட்டது.

இவரைத் தொடர்ந்து பெப்ரவரி 17 ஆம் திகதியும், மார்ச் மாதம் 6 ஆம் திகதியும் இதே மாநிலத்தில் இருவர் மரணத்தைத் தழுவினர். இருதய நோயினால் இவர்கள் மூவரும் மரணித்தனர் என அப்போது தெரிவிக்கப்பட்டது.

ஆனால், இந்த வாரம் வெளியான உடற்கூற்றுப் பரிசோதனைகள் இவர்களின் இறப்புக்கு கொரோனா நோயே காரணமென உறுதி செய்துள்ளதாக லொஸ் ஏஞ்ஜல்ஸ் புத்திரிகை குறிப்பிட்டுள்ளது.

கொரோனா என்றால் என்னவென்று உலகம் தெரிந்திராத வேளையில், தங்கள் நகரத்துக்கு வெளியே எங்கும் சென்றிராதவர்கள் என்று கூறப்படும் இம்மூவரதும் மரணம் எடுத்துக்கூறும் செய்தி என்ன?

கொரோனாவின் பிறப்பிடம் சீனா என்றும், திட்டமிட்டு சீனா இதனைப் பரப்பியது என்றும், இதனை விசாரணை செய்ய அமெரிக்க நிபுணர்கள் குழுவை சீனாவுக்குள் அனுமதிக்க வேண்டுமென்றும் (சீனா அனுதியை மறுத்துவிட்டது), இது உண்மையென நிரூபிக்கப்பட்டால் சீனா தண்டனையை அனுபவிக்குமென்றும் அமெரிக்க ஜனாதிபதி டிரம்ப் சீனாவை நோக்கி விரல் சுட்டி நிற்பது இந்நோயின் தாக்கத்திலிருந்து உலகை மீட்கவா அல்லது அரசியல் ரீதியாக ஈட்டவா என்று கேள்வியை முன்வைக்கிறது.

இப்பொழுது பொதுமக்கள் முன்னால் இன்னொரு கேள்வி எழுகிறது. கொரோனா கலிபோர்னியாவில் பிறந்ததா? சீனாவின் வுகாஸில் உதித்ததா?

நாடாளுமன்றம் இயங்காத நிலை, காவர்துறையும் இராணுவமும் கட்டவிழ்த்து விடப்பட்ட சூழல், இராணுவத் தளபதி தலைமையில் இயங்கும் கொரோனா கால செயலணி, நீதிமன்றங்கள் இயக்க மின்னியுள்ள நிகழ்காலம் என எல்லாமே ஒற்றைத் தலைமைக்குச் சாதகமாக உள்ளன.

கொரோனா நோய்ப் பரவல் லட்சோபலட்சம் மக்களை ஆக்கிரமித்துள்ளது. நித்தம் நித்தம் கொத்துக் கொத்தாக மனிதர்கள் மரணித்துக் கொண்டிருக்கின்றனர்.

இதனைக் கட்டுப்படுத்த மருந்தோ தடுப்பூசியோ கண்டுபிடிக்காத நிலையிலும் இதனை அரசியலாகக் கப் பல நாடுகள் முயன்று வருகின்றன. (தடுப்பூசி பயன்பாட்டுக்கு வராதவரை கொரோனாவைத் தடுக்க முடியாதென்று சில வாரங்களுக்கு முன்னர் தெரிவித்த கனடிய பிரதமர் ஜஸ்டின் டூடோ, தற்போதைய கடுமையான நிலையிலிருந்து விடுபட பன்னிரண்டு முதல் பதினாட்டு மாதங்கள்வரை செல்லலாமென்று சொன்னமையை அலட்சியம் செய்ய முடியாது.)

கொரோனா நோயை அடையாளம் காண்பது, பரிசோதனைக்குட்படுத்துவது, சிகிச்சை அளிப்பது என மருத்துவப் பிரிவினர் பிரித்து வைத்துள்ளனர்.



- பனங்காட்டான் -

தேர்தல் ஜூன் 20ஆம் திகதி

நடக்கும்; ஆனால் நடக்காது!

அதேசமயம் இந்நோயின் பரவல் இருவகையாக அடையாளம் காணப்பட்டுள்ளது. முதலாவது - சமூக நடமாட்டங்களின் சுயகட்டுப்பாட்டுக் குறைவால் ஏற்படுவது. இரண்டாவது - முதியோர்கள் இலகுவாக இதன் வயப்படுவது.

உலகளாவிய ரீதியில் இதுவரை இந்நோயினால் மரணித்தவர்களில் பெரும்பான்மையானோர் முதியோர்கள். இத்தாலியில் முதலாம் தலை முறை முற்றாகப் பலியாகி விட்டதாக அதிகாரபூர்வமாக அறிவிக்கப்பட்டுள்ளது. இவர்களின் உடலங்களை புதைக்க வேண்டிய இடமில்லாத நிலையேற்பட்டது.

இங்கிலாந்தில் ஏப்ரல் மாத முதல் இரு வாரங்களில் மட்டும் சுமார் 1,500 முதியோர் மரணத்தைத் தழுவி உள்ளனர். இந்த எண்ணிக்கை மேலும் அதிகமாக இருக்கலாமென கூறப்படுகிறது.

கனடாவில் இதுவரை இந்நோயினால் மரணித்தவர்களில் ஐம்பது வீதத்துக்கும் அதிகமானவர்கள் முதியவர்கள் என்று கனடிய பிரதமர் மருத்துவ அதிகாரி திரேசா ராம் அண்மையில் அறிவித்தார்.

ஒன்றாயியோ மாகாணத்தில் இறந்தவர்களில் சுமார் எண்பது வீதம் வரையானவர்கள் முதியோர் பராமரிப்பு இல்லங்களில் தங்கியிருந்தவர்கள் என்பது அதிர்ச்சியும் கவலையும் தரும் தகவல்.

கியூபெக் மற்றும் ஒன்றாயியோ மாகாணங்களில் உள்ள முதியோர் பராமரிப்பு இல்லங்களுக்கு இராணுவத்தின் உதவியை மாகாண முதலமைச்சர்கள் கோரியமையால் அந்த உதவியை பிரதமர் டூடோ உடனடியாக வழங்கியுள்ளார். கனடாவில் பிரதமர் என்பவர் தம் விருப்பப்படி இராணுவத்தை மாகாணங்களுக்கு அனுப்ப முடியாத சட்டமுறைக்கும், ஈராணுவ உதவியை மாகாண அரசுகள் கேட்காதவிடத்து மத்திய அரசு வழங்க முடியாத சட்டமுறைக்கும் இந்நாட்டின் அரசியல் சட்டமே காரணம்.

எனினும், ரொறன்ரோ நகர முதல்வர் தமது நிர்வாகத்திலுள்ள பத்து முதியோர் பராமரிப்பு இல்லங்களுக்கும் இராணுவ உதவி தேவையில்லையென்று கூறியுள்ளமை விசனத்தைத் தருகிறது.

ஒன்றாயியோவில் 132 முதியோர் பராமரிப்பு இல்லங்களில் கொரோனா பரவி உள்ளது. இதில் 24 இல்லங்களில் சராசரியாக பத்துக்கும் மேற்பட

டோர் (ஒரு இல்லத்தில் 36 பேர்) இதுவரை மரணித்துள்ளனர். இந்த இல்லங்களில் நோய்வாய்ப்பட்டோரில் மருத்துவ ஊழியர்களும் அடங்குவர்.

கனடாவிலும் ஒருவகை இனவாத அரசியல் இப்போது மெதுவாக ஆரம்பித்துள்ளது. கனடிய பிரதமர் மருத்துவ அதிகாரி திரேசா ராம் பதவி விலக வேண்டுமென நாடாளுமன்ற உறுப்பினர்கள் சிலர் குரலெழுப்பியுள்ளனர். திரேசா ராம் கனடாவுக்குப் பணியாற்றுகின்றாரா அல்லது சீனாவுக்காக பணியாற்றுகின்றாரா என்று முதலாவது கல்லை கனடிய கொன்சர்வேடிவ் கட்சியின் நாடாளுமன்ற உறுப்பினர் டெரெக் சுவோன் வீசியுள்ளார். திரேசா ராம் ஹொங்கொங்கில் பிறந்தவர் என்பதால் இக்குற்றச்சாட்டா?

தற்போது கொரோனா தொற்றாளர் மற்றும் மரணிப்போர் எண்ணிக்கை, இது தொடர்பான நடவடிக்கைகளை இவர் மறைத்து வருவதாக குற்றஞ்சாட்டப்பட்டுள்ளது. உலக சுகாதார நிறுவனத்துடன் சேர்ந்து சீனாவை இவர் காப்பாற்ற முனைகிறார் என கொன்சர்வேடிவ் கட்சியின் மூன்று நாடாளுமன்ற உறுப்பினர்கள் எழுத்து மூலம் கடிதம் சுமர்ப்பித்துள்ளனர். ஆனால், இக்கட்சியின் தலைவர் அன்டூ பியர் இவ்விடயத்தில் கருத்து எதுவும் கூறாது அமைதி பேணுகிறார்.

உலக சுகாதார நிறுவனத்தின் பணிப்பாளர் சீனாவுக்குச் சாதகமாக இயங்குகிறார் என குற்றஞ்சாட்டிய அமெரிக்க ஜனாதிபதி டிரம்ப் அவர் பதவி விலக வேண்டுமென சில நாட்களுக்கு முன்னர் கோரியமைக்கு நிகரானதாக திரேசா ராம் மீதான குற்றச்சாட்டு அமைந்துள்ளது. தொடர்ந்து வரும் மாதங்களில் இதன் அடுத்த கட்டங்கள் தெரியவரும்.

இலங்கையிலும் கொரோனாவுக்குள் அரசியல் நன்றாகப் புகுந்து விளையாடுவது தெரிகிறது.

ஜனாதிபதி பதவி வழியாக தமக்குக் கிடைத்த அதிகாரங்களை பொதுஜன பாதுகாப்பு சட்டங்கள் ஊடாகப் பயன்படுத்தி கோட்டாபய வரம்பு மீறி செயற்படுகின்றமை நன்றாகவே தெரிகிறது.

நாடாளுமன்றம் இயங்காத நிலை, காவர்துறையும் இராணுவமும் கட்டவிழ்த்து விடப்பட்ட சூழல், இராணுவத் தளபதி தலைமையில் இயங்கும் கொரோனா கால செயலணி, நீதிமன்றங்கள் இயக்க மின்னியுள்ள நிகழ்காலம் என எல்லாமே ஒற்றைத் தலைமைக்குச் சாதகமாக உள்ளன.

மார்ச் மாதம் 2ஆம் திகதி கலைக்கப்பட்ட நாடாளுமன்றத்துக்கு ஜூன் மாதம் 2ம் திகதிக்கு முன்னர் தேர்தல் நடைபெறவில்லையானால் நாடாளுமன்றத்தை மீளக்கூட்ட வேண்டுமென்று எதிர்க்கட்சிகள் வேண்டி வருகின்றன.

வீதிக்குழியில் வீழ்ந்து மரணம்



வவுனியா - சிவபுரம் வீதியில் நீர் விடக்காக தீர்க்காக வெட்டப்பட்ட குழியில் ஆண் ஒருவரின் சடலம் கண்டு பிடிக்கப்பட்டுள்ளதாக பொலிஸார் தெரிவித்தனர்.

வவுனியா - மன்னார் வீதியில் இருந்து சிவபுரம் செல்லும் பாதையில் நீர் விநியோகத்திற்காக வெட்டப்பட்ட குழியில் தவிச்சக்கரவண்டியுடன் ஒருவரின் சடலம் காணப்படுவதாக, இன்று காலை பொலிஸாருக்கு அறிவிக்கப்பட்டுள்ளது. குழியில் மழை நீர் தேங்கிநிற்பதுடன் பாதுகாப்பற்ற குழி என்ற சமீக்கைகளும் காணப்படவில்லை. இந்தக் குழியிலேயே வீதியால் சென்ற ஒருவர் வீழ்ந்து இறந்திருக்கலாம் எனச் சந்தேகிக்கப்படுகின்றது.

குழியில் சடலமாக கண்டுபிடிக்கப்பட்டவர், 4 ஆம் கட்டை கற்பகபுரத்தை சேர்ந்த ஜெயராசா குலேந்திரன் எனவும் அவரது பிள்ளைகள் வெளிநாட்டில் வசிக்கின்றனர் எனவும் தெரிவிக்கப்படுகிறது.

உணவைப் பெறுவதற்காக சிவபுரத்திற்கு மாலை 4.30 மணிக்கு சென்றிருந்தார் என நெருக்குளம் பொலிஸாரின் ஆரம்பகட்ட விசாரணைகளில் தெரியவந்துள்ளது.

கேப்பாப்பிலவு மையத்தில் இருந்து யாரும் தப்பிச் செல்லவில்லையாம்

கொழும்பிலிருந்து தனிமைப்படுத்தலுக்காக முல்லைத்தீவு - கேப்பாப்பிலவு தனிமைப்படுத்தல் மையத்துக்கு அழைத்து வரப்பட்டவர்களில் மூவர் அங்கிருந்து தப்பிச் சென்றுள்ளனர் எனவும், அவர்களை இராணுவத்தினரும் பொலிஸாரும் இணைந்து தேடிவருகின்றனர் எனவும் தகவல்கள் வெளியாகியுள்ளன. இருப்பினும் தமக்கு அவ்வாறானதொரு எந்தத் தகவலும் கிடைக்கவில்லை என்று இராணுவத்தினர் தளபதி மற்றும் பொலிஸ் பேச்சாளர் ஆகியோர் மறுத்துள்ளனர்.

தனிமைப்படுத்தல் மத்திய நிலையங்கள் இராணுவத்தின் நேரடிக் கண்காணிப்பில் இயங்குகின்றன. எனவே, அங்கிருந்து எவரும் தப்பிச் செல்ல முடியாதவாறு பாதுகாப்பு ஏற்பாடுகள் மேற்கொள்ளப்பட்டுள்ளன.

அங்குள்ள மக்கள் அனைவரும் சுகாதார முறைமைகளுக்கமைய சிறந்த முறையில் பராமரிக்கப்படு

கின்றனர் என்று கொரோனா வைரஸ் தடுப்புக்கான தேசிய செயற்பாட்டு மையத்தின் தலைவரும் இராணுவத்தினர் தளபதியான லெப்டினன்ட் ஜெனரல் சுவேந்திர சில்வா தெரிவித்தார்.

தனிமைப்படுத்தல் நிலையங்களிலிருந்து மக்கள் எவரும் தப்பிச் சென்றார்கள் என்று இதுவரை எமக்குத் தகவல் கிடைக்கவில்லை.

தனிமைப்படுத்தல் நடவடிக்கைக்குப் பயந்து ஒளித்துத் திரிபவர்களைத்தான் முப்படையினருடன் பொலிஸாரும் இணைந்து தேடிக் கண்டுபிடிக்கின்றார்கள்.

அவ்வாறு கண்டுபிடிக்கப்படுபவர்கள் மத்திய தனிமைப்படுத்தல் நிலையங்களில் 21 நாட்கள் கட்டாயத் தனிமைப்படுத்தலுக்கு உட்படுத்தப்படுகின்றனர்.

கொரோனாவை இல்லாதொழிக்கவே இந்த நடவடிக்கை முன்னெடுக்கப்படுகின்றது எனப் பொலிஸ் பேச்சாளர் ஜாலிய சேனாரத்ன தெரிவித்தார்.

பளைப் பகுதி மக்கள் இனி ஆனையிறவை கடக்கலாம்

யாழ்ப்பாணம், ஏப். 25
ஊரடங்குச் சட்டம் தளர்த்தப்படும் போது, கிளிநொச்சி - பச்சிலைப்பள்ளி மக்கள் ஆனையிறவு சோதனைச் சாவடி ஊடாகச் சென்று வர அனுமதி வழங்கப்பட்டுள்ளது.

கிளிநொச்சி மாவட்டத்திற்குட்பட்ட பளைப் பிரதேசம், யாழ்ப்பாணம் மாவட்டத்தைத் தளபதியின் கீழேயே இருந்து வருகிறது. தற்போது, மாவட்டங்களுக்கிடையிலான போக்கு வரத்து அரசால் தடை செய்யப்பட்டுள்ளது.

இதனால், ஊரடங்கு தளர்த்தப்படும்போது பளை மக்கள் தமது நிர்வாக மாவட்டத்தின் பிரதான நகரான

கிளிநொச்சிக்குச் சென்று வருவதற்கு ஆனையிறவு சோதனைச் சாவடியில் உள்ள இராணுவத்தினர் அனுமதி வழங்கவில்லை. இதனால் பளை - பச்சிலைப்பள்ளி பகுதி மக்கள் பெரும் சிரமங்களை எதிர்கொண்டு வந்தனர்.

இதுகுறித்து, இராணுவ மற்றும் அரசு உயர்மட்டங்களுக்குத் தெரியப்படுத்தப் பட்டதை அடுத்து, ஊரடங்குச் சட்டம் தளர்த்தப்படும்போது, பச்சிலைப்பள்ளி மக்கள் ஆனையிறவு சோதனைச் சாவடி ஊடாக கிளிநொச்சி சென்றுவர அனுமதி வழங்கப்பட்டுள்ளதாகத் தகவல்கள் தெரிவிக்கின்றன.

உங்களின் தேவைக்கு நீங்களே பயிரிடுங்கள்!

வீட்டுத்தோட்டத்திற்கு தேவையான கத்தரி, தக்காளி, மிளகாய் நாற்றுக்கள் விற்பனைக்கு உண்டு.



வீட்டுத்தோட்டத்திற்கு தேவையான விதைகளும் விற்பனைக்கு உண்டு.

- வெண்டூ - பால்வெண்டூ 10கிராம் 150/=
- பயிற்றாங்காய் - குரங்குவால் 10கிராம் 100/=
- கத்தரி - திருநெல்வேலி ஊதா 10கிராம் 150/=
- கீரை 30 - 40கிராம் 100/=
- தக்காளி 4கிராம் 200/=
- பாகற்காய் - திருநெல்வேலி 10கிராம் 200/=
- பச்சையிளகாய் 5கிராம் 100/=
- சோளம் 50கிராம் 120/=
- பூசணி 20விதை 200/=
- முள்ளங்கி 10கிராம் 100/=
- பீற்கூட 10கிராம் 150/=
- முருங்கை - PKM1 15விதை 250/=
- சிறகவரை 200/=
- கறிமிளகாய் 200/=

- மிளகாய் - 50 நாற்றுக்கள் - 200/=
- கத்தரி - 50 நாற்றுக்கள் - 250/=
- தக்காளி - 50 நாற்றுக்கள் - 300/=

வீட்டில் போதிய இடம் இல்லாதவர்கள் சாடிகளிலும் பயிரிடலாம்.

- சாடி பெரியது - விட்டம் 34cm - 250/=
- சாடி சிறியது - விட்டம் 28.5cm - 170/=
- முள்ளுறவிராண்டி = 250/=, 400/=



யாழ்ப்பாணம் மாவட்டம் முழுவதும் விநியோகிக்கப்படும்.

விநியோக கட்டணம் -

- யாழ்ப்பாணம் மாநகர எல்லை - 50/=
- வலிகாமம் - 100/=
- தென்மராட்சி - 150/=
- வடமராட்சி - 200/=
- தீவகம் - 250/=



உங்களின் வீடுகளிற்கு விநியோகிக்கப்படும்.

தொடர்புகளுக்கு: - 077 411 4422
www.yarlmuttam.com



கசிப்புத் தயாரித்த ஒருவர் உரும்பராய் கிழக்கில் கைது

உரும்பராய் கிழக்கு பகுதியில் கசிப்பு உற்பத்தியில் ஈடுபட்ட குற்றச்சாட்டில் ஒருவர் கைது செய்யப்பட்டுள்ளார் என்று கோப்பாய் பொலிஸார் தெரிவித்தனர்.

சந்தேக நபரிடமிருந்து 24 லீற்றர் கசிப்பு மற்றும் அதனைத் தயாரிக்கப் பயன்படுத்தப்படும் உபகரணங்களும் கைப்பற்றப்பட்டன எனப் பொலிஸார் கூறினர்.

கோப்பாய் பொலிஸ் பிரிவில் கசிப்பைப்

பைக்கர்களில் அடைத்து விற்பனை செய்தனர் என்ற குற்றச்சாட்டில் இரண்டு பேர் நேற்று மாலை பொலிஸாரால் கைது செய்யப்பட்டனர்.

சந்தேக நபர்களிடமிருந்து 6 லீற்றர் கசிப்பு கைப்பற்றப்பட்டிருந்தது.

இதேவேளை, மதுபான சாலைகள் பூட்டப்பட்ட நிலையில் கசிப்பு உற்பத்தி ஆங்காங்கே அதிகரித்துள்ளமை குறிப்பிடத்தக்கது.

கொரோனாவின் மரபணு இலங்கையில் பகுப்பாய்வு

இங்கும் அமெரிக்காவிலும் பரவுவது 'ஏ' வகையாம்

கொரோனா வைரஸின் ஏ வகைகள் இலங்கைக்குள் பரவிவருகின்றமையை இலங்கை ஆராய்ச்சியாளர்கள் கண்டறிந்துள்ளனர்.

COVID - 19 SARS - CoV2 வகையின் ஏ வகை இலங்கைக்குள் வேகமாக பரவி வருவதாக ஸ்ரீ ஜெயவர்தனபுர பல்கலைக்கழகத்தின் டெங்கு ஆராய்ச்சிப் பிரிவு விஞ்ஞானிகள் தெரிவித்துள்ளனர். அவர்கள், கோவிட் - 19 வைரஸின் முழு மரபணுவையும் வரிசைப்படுத்தியுள்ளனர். வைரஸின் மரபணுவை இலங்கையில் வகைப்படுத்திய முதலாவது சந்தர்ப்பம் இதுவாகும்.

கொரோனா வைரஸில் ஏ,பி,சி ஆகிய அடிப்படை வகைகளை அவர்கள் கண்டறிந்துள்ளனர்.

இலங்கை, அமெரிக்கா, ஆஸ்திரேலியாவில் ஏ வகை வைரஸ் பரவி வருவதாக அவர்கள் தெரிவித்துள்ளனர். ஐரோப்பாவில் சி வகை வைரஸ் பரவுவதாக தெரிவித்துள்ளனர்.

கோவிட் - 19 நோயாளிகளைக் கண்டறிவதற்கான பி.சி.ஆர். பரிசோதனையை ஸ்ரீ ஜெயவர்தனபுர பல்கலைக்கழகத்தின் டெங்கு ஆராய்ச்சி மையத்தில் பேராசிரியர் நீலிகா மலாவிஜ் நடத்தி வருகிறார். இந்த ஆராய்ச்சிக்கும் அவரே தலைமைதாங்கினார்.

COVID - 19 நோய்த்தொற்றுடையவர்களின் உயிரியல் மாதிரிகளிலிருந்து பிரித்தெடுக்கப்பட்ட வைரஸ் ஆர்.என்.ஏ. (ரிபோ நியூக்ளிக் அசிட்) தரவுத் தொகுப்பின் பகுப்பாய்வில் இது கண்டறியப்



பட்டது.

பேராசிரியர் நீலிகா மலாவிஜின், டொக்டர் ஜெயசுந்தரா, டொக்டர் சந்திம ஜீவந்தரா மற்றும் அறிவியல் பீடத்துடன் இணைக்கப்பட்ட பிற ஆராய்ச்சி விஞ்ஞானிகள் இந்த ஆராய்ச்சியில் பங்கேற்றிருந்தனர்.

அமெரிக்காவிலும் ஐரோப்பாவிலும் கொரோனா உயிரிழப்பு அதிகமாக உள்ளது. அதேநேரம், தாய்லாந்து, மலேசியா மற்றும் சிங்கப்பூரில், இறப்பு எண்ணிக்கை குறைவாக உள்ளது. வைரஸின் வகைகளால் இந்த வித்தியாசம் பதிவாகியிருக்கலாமென கருதப்படுகிறது.

இது ஒரு புதிய வைரஸ் ஆகும், இது இலங்கையின் வைரஸ் மரபணுக்களில் உள்ள வேறுபாடுகளையும் பிற நாடுகளில் உள்ள வேறுபாடுகளையும் நாம் கவனிக்க வேண்டும், சிங்கப்பூரில் செயற்படும் தடுப்பூசி இலங்கையில் செயல்படாமா என்பதைப் பார்க்க வேண்டும், என்றார் மலாவிஜ்.

வெளிமாவட்டங்களில் இருந்து முல்லைத்தீவுக்கு ஆள்கள் வருகை?

உடன் தகவல் தருமாறு கோரிக்கை

முல்லைத்தீவு மாவட்டத்திற்கு அண்மைக்காலத்தில் வெளிமாவட்டத்தைச் சேர்ந்தவர்கள் வந்து இருப்பார்களாக இருந்தால் அவர்கள் தொடர்பிலான தகவலை மக்கள் 0212060007 இந்த தொலைபேசி இலக்கத்திற்கு தெரியப்படுத்துமாறு முல்லைத்தீவு மாவட்ட பிராந்திய சுகாதாரப்பணிப்பாளர் எஸ்.சுசுந்தன் அறிவித்துள்ளார்.

கொரோனா வைரஸ் தொற்று என அடையாளம் காணப்பட்டுள்ள அபாயவலயங்களாக அறிவிக்கப்பட்ட இடங்களில் இருந்து பலர் வடக்கின் பல்வேறு மாவட்டத்திற்கு வருகை தருகின்றார்கள். இவ்வாறானவர்கள் தொடர்பில் பொதுசுகாதார பரிசோதகரிடம் புதிவுகளை மேற்கொண்டு அவர்களைக் கண்காணிக்க ஆவன செய்யப்படவேண்டும். இந்நிலையில் எதுவித புதிவுகளும் இன்றி பலர் வருகை தருகின்றமையை அவதானிக்க முடிந்துள்ளது.

இந்தச் சூழலில் மாவட்டத்தில் மக்களின் பாதுகாப்பைக் கருத்தில் கொண்டு முல்லைத்தீவு மாவட்டத்தில் உங்கள் கிராமத்தில் வெளிமாவட்டத்தைச் சேர்ந்தவர்கள் வந்து தங்கி நின்றால் அவர்கள் தொடர்பிலான தகவலை 0212060007 இந்த இலக்கத்திற்கு தெரியப்படுத்துமாறு அவர் கேட்டுக் கொண்டுள்ளார்.

தத்தமது மாவட்டங்களுக்குள் வேட்பாளர்கள் நடமாடலாமா?



நாடாளுமன்றத் தேர்தலில் போட்டியிடுவள்ள அனைத்து வேட்பாளர்களையும் மாவட்டங்களுக்குள் நடமாடுவதற்கு உரையாடல் சட்டத்தின் போது பயன்படுத்தும் அனுமதிப்பத்திரத்தைப் பெற்றுக்கொள்வதற்காக அருகிலுள்ள பொலிஸ் நிலையத்தில் விண்ணப்பிக்குமாறு சுயாதீன தேர்தல்கள் ஆணைக்குழுவின் தலைவர் மஹிந்த தேசப்பிரிய தெரிவித்துள்ளார்.

அத்துடன் இவ்விடயம் தொடர்பில் நாளை மறுதினம் முதல் மாவட்ட பிரதிபொலிஸ்மா அதிபர்களுக்கு அறிவிப்பதற்கான நடவடிக்கை எடுக்கப்படும் என்றும் குறிப்பிட்டுள்ளார்.

அரசு நிவாரண ஷ்ரீநியோகத்தில் வேட்பாளர்களை இணைக்காதீர்!

தேர்தல்கள் ஆணைக்குழு அறிவுறுத்து

அரசு நிவாரணங்கள் வழங்கும் நடவடிக்கைகளில் நாடாளுமன்ற வேட்பாளர்கள் எவருடனும் இணைந்து செயற்பட வேண்டாம் என்று தேர்தல்கள் ஆணைக்குழு அறிவித்துள்ளது.

இது தொடர்பான அறிவித்தல் தேர்தல்கள் ஆணைக்குழுவால் வெளியிடப்பட்டுள்ளது.

அந்த அறிவித்தலில், தேர்தல்காலப்பகுதிக்குள் மக்களுக்கு அரசால் பகிர்ந்தளிக்கப்படுகின்ற நிவாரணங்கள் வழங்கும் நடவடிக்கைகளில்

அனைத்து அமைச்சுக்கள், திணைக்களங்கள், நியதிச் சட்ட சபைகள், மாகாணசபைகள் மற்றும் உள்ளூராட்சி சபைகள் என்பவற்றின் அலுவலர்கள் நாடாளுமன்றத் தேர்தலில் போட்டியிடுகின்ற எந்தவொரு வேட்பாளரோடும் இணைந்து செயற்படுவது கட்சிகள் அல்லது குழுக்கள் அல்லது வேட்பாளர்கள் ஊக்குவிப்பைத் தாண்டுவதால் அதனைத் தவிர்த்துக் கொள்ள வேண்டும் என்று குறிப்பிடப்பட்டுள்ளது.



மரதன் ஓட்டம்

16 உய்திறம் உடலுக்கு 16 நாளைக்கு

தீனம் ஒரு தலைப்பு



சித்திரப்போட்டி

நாளை (26/04/2020) தலைப்பு மரதன் ஓட்டம்

ஒவ்வொரு நாளுக்குரிய தலைப்பும் முதல் நாள் மாலையில் தரப்படும். அத்தலைப்புக்குப் பொருத்தமான சித்திரத்தை அன்று மாலை 6 மணிக்கு முன்னதாக எழுது மின்னஞ்சலுக்கு அனுப்பி வைக்க வேண்டும்.

* சித்திரத்தினை A4 அளவுள்ள வெள்ளைத்தாளில் வரைய வேண்டும்.

* சித்திரங்கள் வர்ணத்தில் அல்லது கருப்பு வெள்ளையாக அமையலாம்.

* தெரிவுசெய்யப்படும் சித்திரங்கள் காலைக்கதிரின் முகப் பத்திரத்தில் பகிரப்படும்.

* தினமும் தெரிவுசெய்யப்படும் தரமான ஒரு சித்திரம் காலைக்கதிர் பத்திரிகையில் பிரசுரமாகும்.

* போட்டி முடிவில் பரிசுக்குரிய சித்திரங்களுக்கு பணப் பரிசில்கள் வழங்கப்படும்.

சித்திரங்கள் தெளிவான முறையில் படம்பிடிக்கப்பட்டு வரைந்த மாணவரின் பெயர், பாடசாலை, தரம், பெற்றோரின் தொலைபேசி இலக்கம் ஆகிய விபரங்களுடன் kalaikkathiredu@gmail.com எனும் மின்னஞ்சல் முகவரிக்கு அனுப்பிவைக்கவும்.

மேலதிக விபரங்களுக்கு: 076 443 8623

தேர்தல் ஐன் 20ஆம் திகதி...

(06 ஆம் பக்கத் தொடர்ச்சி)

அதனை ஏற்றுக் கொள்வது போன்ற பாணியில் உரடங்குச் சட்டத்தைக் கவனத்தில் கொள்ளாது ஏப்ரல் 25 இல் தேர்தல் நடைபெறுமென தேர்தல் ஆணையகம் அறிவித்தது. தேர்தல் திகதியை தீர்மானிப்பது தேர்தல் ஆணையகமா அல்லது ஜனாதிபதியா என்ற சர்ச்சை நீடித்தது.

எதிர்க்கட்சிகள் தற்போதைய நெருக்கடி நிலையைச் சுட்டிக்காட்டி எதிர்ப்புத் தெரிவிக்க, தேர்தல் ஆணையகம் ஐன் மாதம் 20 ஆம் திகதி தேர்தல் நடைபெறுமென அறிவித்தது. இந்த அறிவித்தலுக்கு மறுநாள் அரசியல் கட்சிகளோடு உரையாடிய தேர்தல் ஆணையகம் பல ஆட்சேபனைகளை நேரடியாகச் சந்தித்தது.

ஐன் 20ம் திகதி தேர்தல் நடைபெறுமென அறிவிக்கப்பட்டிருந்தாலும், தற்போதைய நிலைமை தொடருமானால் தேர்தல் திகதி பிற்போடப்படுமென தேர்தல் ஆணையகம் தெரிவித்தது. இந்த முடிவு அரசியல் கட்சிகளுக்கு சற்று ஆறுதல் அளித்தாயினும், இறுதி முடிவையார், எப்போது எடுப்பாரென்பது இவர்கள் மத்தியில் பெரும் சர்ச்சையை உருவாக்கியுள்ளது.

தற்போது சில மாவட்டங்களில் உரடங்கு தொடர்கிறது. எனவே இந்தியாவில் இடம்பெறுவது போன்று வெவ்வேறு தினங்களில் மாவட்ட ரீதியாக தேர்தலை நடத்தக்கூடியதாக ராஜபக்ஷக்கள் ஆலோசித்து வருகின்றனராம். இப்போது முக்கிய முடிவுகள் ஒரு குசினிக்குள் மேற்கொள்ளப்படுகின்றன எனக் கூறப்படுவதில் உண்மையில்லாமல் இல்லை.

ஐன் 2 ஆம் திகதிக்குள் தேர்தல் நடத்தப்படாவிட்டால் நாடாளுமன்றத்தை மீண்டும் கூட்ட வேண்டுமென சில அரசமைப்பு நிபுணர்கள் கூறுகின்றனர். அப்படித் தேவையில்லையென்று மஹிந்த வின பொது ஜனபரமுனவினர் கூறி வருகின்றனர்.

இந்நிலையில் அரசாங்கப் பத்திரிகையான டெய்லி நியூஸ், ஜனாதிபதி சட்டத்தரணி மனோகரடி சில்வாவை மேற்கோள்காட்டி பின்வருமாறு தெரிவித்துள்ளது:

'தேர்தலை மூன்று மாதத்துள் நடத்தாவிட்டால் நாடாளுமன்றத்தை மீள்கூட்ட வேண்டுமென்பதில் உண்மையில்லை. அரசமைப்பு 64(2) விதிகளின் கீழ் நாடாளுமன்றத்தை மீள்கூட்டும் அதிகாரம் ஜனாதிபதியைத் தவிர வேறு எவருக்குமில்லை. தேர்தல் பின்போடப்பட்டதால் நாடாளுமன்றத்தை மீள்கூட்ட வேண்டுமென்ற கட்டாயம் ஜனாதிபதிக்கு இல்லை என்பது மனோகரடி சில்வாவின் கருத்து.

தேர்தல் ஆணையகத்தின் முடிவுக்குப் பார்த்திராது தேர்தல் திகதியை நிர்ணயிக்கும் உரிமை ஜனாதிபதிக்கு உண்டு என்ற கோட்டாயவின் சிந்தனைக்கு வலுவூட்டுவதாக இவரது கருத்து அமைந்துள்ளது.

ஐன் 20 ஆம் திகதி தேர்தல் நடைபெறுமென்று அறிவித்த தேர்தல் ஆணையகம், பின்னர் அந்தத் திகதி நிச்சயமில்லையென்று அறிவித்திருப்பது, தேர்தல் 20க்கு முன்னரா பின்னரா என்ற சந்தேகத்தை எழுப்புகிறது. அப்படியானால் தேர்தல் திகதியை கோட்டாயதான் நிர்ணயிக்கப்போகின்றாரா?

ஐன் 20ல் தேர்தல் நடைபெறும் என்பது நடைபெறாது என்ற அர்த்தத்தையும் இப்போது விதைத்துள்ளது.

வட்டுக்கோட்டை பொலிஸாரின் அடாவடித்தனம் தொடர்கின்றது

குடிதண்ணீர் எடுக்கச் சென்ற முதியவர் மீது தாக்குதல்

(எஸ். நிதர்ஷன்)

யாழ்ப்பாணம், ஏப். 25 உரடங்குச் சட்டம் நடைமுறையில் உள்ள நேரத்தில் வீதிகளில் நடமாடினார்கள் எனக் குற்றம் சாட்டி முதியவர்கள் மீது வட்டுக்கோட்டை பொலிஸார் மூர்க்கத்தனமாக தாக்குதல் மேற்கொண்டுள்ளனர்.

நாடு முழுவதும் உரடங்குச் சட்டம் நடைமுறையில் உள்ள இன்றைய தினம் மதியம் சித்தங்கேணி பகுதியில் குடிதண்ணீர் எடுப்பதற்காக வீட்டிற்கு சற்று தொலைவில் உள்ள சித்தங்கேணி பிள்ளையார் கோவிலுக்கு முதியவர் ஒருவர் சென்றுள்ளார்.

அவ்வேளை சித்தங்கேணிச் சந்தியில் கடமையில் நின்ற பொலிஸார் அவரை மறித்து தகாத வார்த்தைகளால் பேசியுள்ளனர்.

இதன்போது அவர் தான் ஒரு ஓய்வு பெற்ற அரச அலுவலர். இவ்வாறு என்னுடன் தகாத வார்த்தைகள் சீருடையுடன் நின்று பேசுவது நாகரிகமில்லை. என் வயதிற்கு கூட மரியாதை கொடுக்கவில்லை என கூறியுள்ளார்.

அதனால் ஆத்திரமுற்ற பொலிஸார் கெட்டவார்த்தைகளால் பேசியவாறு அவரது தண்ணீர்க்காணை பறித்து வீதியில் போட்டு அடித்ததுடன் அவர் மீதும் தாக்குதல் மேற்கொண்டுள்ளனர்.

பொலிஸாரின்தாக்குதலால் அவர் வீதியில் நிலைகுலைந்து வீழ்ந்துள்ளார். அப்போது பொலிஸார் அவரை நோக்கி நாங்கள் மூன்று மாத காலமாக தண்ணீர் இல்லாமல் வீதியில் நிற்கிறோம். உனக்கு ஒருநாள் தண்ணீர் இல்லாமல் இருக்க முடியாதா எனப் பேசி தண்ணீர் எடுக்க அனுமதிக்காது அவரை வீட்டுக்குச் செல்லுமாறு மிரட்டி அனுப்பினார்.

அதனால் அவர் தண்ணீர் எடுக்காமல் வீட்டுக்குத் திரும்பிச் சென்றார்.

இதேவேளை, நேற்றுக் காலை வட்டுக்கோட்டை மாவடி

அடைக்கலம் தோட்டம் ஆலய தண்ணீர் தாங்கியில் தண்ணீர் முடிந்தமையால் ஆலயத்துக்கு மோட்டார் போடச் சென்ற ஆலய நிர்வாகி மீதும் வட்டுக்கோட்டை பொலிஸார் தாக்குதல் மேற்கொண்டு உள்ளனர்.

மாவடி முருகன் ஆலய குடிதண்ணீரையே மூளாய், அராலி, சித்தங்கேணி ஆகிய பகுதிகளை சேர்ந்த பெரும் பாலான மக்கள் குடிதண்ணீர் தேவைக்கு பயன்படுத்தி வருகின்றனர். இந்நிலையில் இன்றைய தினம் நீர்த்தாங்கியில் நீர் முடிந்துவிட்டது. மோட்டார் போட்டு விடுமாறு உணர்வர்கள் கோரியதனால், ஆலய நிர்வாகி மோட்டார் போடுவதற்காக ஆலயத்திற்குச் சென்றபோது வீதியில் நின்ற பொலிஸார், உரடங்கு நேரத்தில் ஏன் வெளியே வந்தார் என அவர் மீது கொட்டினால் தாக்கியுள்ளனர்.

அதன்போது அவர், ஆலய நீர்த்தாங்கியில் நீர் முடிந்து விட்டது. அந்த நீரையே உணர்வர்கள் பயன்படுத்துவார்கள். நான் போய் மோட்டார் போட வேண்டும் எனப் பொலிஸாருக்கு கூறினார்.

அதன்போது பொலிஸார், நாங்கள் தண்ணீர் இல்லாமல் மூன்று மாதமா வீதியில் நிற்கிறோம். அவர்கள் ஒருநாள் தண்ணீர் இல்லாமல் இருக்க மாட்டார்களா எனக் கேட்டு ஆலய நிர்வாகி மீது கொட்டினால் அடித்து அவரை வீடு செல்லப் பணித்தனர். அதனால் அவர் வீடு திரும்பினார்.

குடிதண்ணீர் எடுக்கச் சென்றவர்கள் மீது பொலிஸார் தாக்குதல் மேற்கொண்டமையால் அப்பகுதியில் பரபரப்பு ஏற்பட்டதுடன் பொலிஸாரின் மனிதாபிமானமற்ற நடவடிக்கை குறித்தும் பலரும் கடும் விசனம் தெரிவித்து வருகின்றனர்.

இதேவேளை, கடந்த சனிக்கிழமை அயல் வீட்டாருடன் கதைத்துக்கொண்டு இருந்த குடும்பத்தலைவர் மீதும் மது போதையில் சென்ற வட்டுக்கோட்டை பொலிஸார் உரடங்கு நேரத்தில் அயல் வீட்டாருடன் என்ன கதை என கேட்டு அவர் மீது மூர்க்கத்தனமாக தாக்குதல் நடாத்தி இருந்தனர்.

அந்த தாக்குதல் சம்பவம் தொடர்பில் இலங்கை மனித உரிமைகள் ஆணைக்குழு விசாரணைகளை ஆரம்பித்துள்ள நிலையில் இன்றைய தினம் குடிதண்ணீர் எடுக்க சென்ற வயோதிபர்கள் மீது தாக்குதல் நடத்தியுள்ளனர் என்பது குறிப்பிடத்தக்கது.

யாழில் இருந்து திரும்ப 5,000 பேர் விண்ணப்பம்

2,000 பேர் அனுப்பி வைப்பாம்

யாழ். மாவட்டத்திற்கு பல்வேறு காரணங்களுக்காக வருகைதந்த வெளி மாவட்டங்களை சேர்ந்த சுமார் ஐயாயிரம் பேர் தங்களுடைய செந்த மாவட்டத்திற்கு திரும்புவதற்கு விண்ணப்பித்துள்ளனர் எனத் தெரிவித்துள்ள யாழ் மாவட்ட அரசாங்க அதிபர் கணபதிப்பிள்ளை மகேசன் விண்ணப்பித்தவர்களில் இரண்டாயிரம் பேர் தமது சொந்த இடங்களுக்கு அனுப்பப்பட்டுள்ளனர் எனக் குறிப்பிட்டார்.

யாழ் மாவட்ட செயலகத்தில் இன்றைய தினம் இடம்பெற்ற உட்கவியலாளர் சந்திப்பின் போதே அரசாங்க அதிபர் இவ்வாறு தெரிவித்துள்ளார்.

அவர் மேலும் தெரிவிக்கையில் - யாழ்ப்பாணத்தில் கடந்த 20 ஆம் திகதி தொடக்கம் இன்றைய நாள் வரை பிற மாவட்டத்தைச் சேர்ந்த ஐயாயிரம்

பேர் அந்தந்த இடங்களுக்குச் செல்ல அனுமதிக்கு விண்ணப்பித்துள்ளனர்.

இவ்வாறு விண்ணப்பித்தவர்களில் சுமார் 2,000 பேர் தமது சொந்த இடங்களுக்கு அனுப்பப்பட்டுள்ளனர். அத்தியாவசியமாக செல்ல வேண்டியவர்களே அனுப்பப்பட்டுள்ளனர்.

அடுத்த கட்டமாக சிலர் அனுப்பப்படவுள்ளனர். மேலும் அதி இடர் வலயமாக கருதப்படும் மாவட்டங்களுக்குச் செல்வதற்காக விண்ணப்பிப்பவர்கள் தற்போதைய நிலையில் அனுப்பப்பட மாட்டார்கள் என அரசாங்க அதிபர் மேலும் தெரிவித்துள்ளார்.

சுகாதார பரிசோதகருக்கும் கொரோனா

பொதுச் சுகாதாரப் பரிசோதகர் ஒருவரும் கொரோனா வைரஸ் தொற்றுக்கு இலக்காகியுள்ளார்.

இவர் நேற்று இரவு இனங்காணப்பட்ட 416 ஆவது தொற்றாளர் எனத் தெரிவிக்கப்படுகிறது.

கொரோனா தொற்றினால் 420 பேர் இதுவரை பாதிக்கப்பட்டுள்ளமையுடன், 109 பேர் பூரண குணமடைந்து வீடு திரும்பியுள்ளனர்.

வீட்டுத்தோட்ட விதைகள் விற்பனைக்கு
வீட்டுத்தோட்டத்திற்கு தேவையான விதைகள் விற்பனைக்கு உண்டு.
வெண்டி, யமிற்றை, கத்தரி, கீரை, தக்காளி, பாகல், மிளகாய், சோளம், யூசணி, முள்ளங்கி, பீற்றூட், புடோல், கறிமிளகாய், சிறகவரை.
(வீடுகளிற்கும் விநியோகிக்கப்படும்.)
தொடர்புகளுக்கு: 077 411 4422

சிறுகுகள் அமையம் பழுப்பகம்
sirakukul.org

காலைக்கதிர்
Kalaikkathir
மாலைப்பதிப்பு
விளம்பரம் (8cm x 5cm) பிரசுரிக்க!
கருப்பு வெள்ளை - ரூபாய் 500/-
முழு வர்ணம் - ரூபாய் 1000/-
தொடர்புகளுக்கு: 076 443 8622
kalaikkathiradv@gmail.com

வேலைவாய்ப்பு - இரவுக் காவலாளி
யாழ். நகர்ப்பகுதியில் இயங்கும் நிறுவனம் ஒன்றிற்கு இரவுக்காவலாளி ஒருவர் தேவை. முழுநேரமாக தங்கிநின்று வேலைசெய்தால் உணவு, தங்குமிடம் வழங்கப்படும். சம்பளம் நேரில் பேசித் தீர்மானிக்கப்படும்.
தொடர்புகளுக்கு: 077 307 8799

புழக்கொழயல் விற்பனைக்கு.
சுத்தமான சுகாதாரமான முறையில் பொதியிடப்பட்ட புழக்கொழயல் 1/2kg, 1/4kg பைக்கற்றுக்களில் விற்பனைக்கு உண்டு. தேவைப்படும் வீடுகளுக்கும் விநியோகம் செய்யப்படும். (மேலதிக கட்டணத்துடன்)
தொடர்புகளுக்கு: 076 100 5277

தோட்டக்காணி தேவை
மரக்கறித் தோட்டம் செய்யக்கூடிய வளமான செம்மண் உள்ள காணி குத்தகைக்குத் தேவை. இரசாயண உரங்கள், கிருமிநாசினிகள் ஆகியவை பாவிக்காத காணி விரும்பத்தக்கது. உரிய முறையில் பராமரித்து குத்தகை முறவில் நல்ல நிலையில் திருப்பிக் கொடுக்கப்படும்.
தொடர்புகளுக்கு: 078 284 5000

பல்கலை., பாடசாலைகளை திறப்பதை ஒத்திவைப்பார்கள்!

சம்பந்தப்பட்ட அமைச்சர்களிடம் மாவை கோரிக்கை



உயர்தர வகுப்பு மாணவர்களுக்கான பரீட்சைகள், தரம் ஐந்து மாணவர்களுக்கான புலமைப்பரிசில் பரீட்சை என்பன ஓகஸ்டில் நடைபெறும் என்றும், மே 11 ஆம் திகதி பாடசாலைகள், பல்கலைக்கழகங்கள் திறக்கப்படும் என்றும் உயர்கல்வி, பாடசாலைக் கல்வி அமைச்சுக்கள் அறிவித்துள்ளனர்.

நேற்று 24 ஆம் திகதி மாலையில் கல்வி அமைச்சர் பந்துல குணவர்த்தனவுடனும் இன்று 25 ஆம் திகதி காலை உயர்கல்வி அமைச்சர் டலஸ் அழகப்பெருமாவூடனும் மேற்படி விடயங்கள் பற்றி தொலைபேசி மூலம் பேசினேன். பரீட்சைகள் நடத்துவது தொடர்பிலும், பாடசாலைகள், பல்கலைக்கழகங்கள் திறப்பது பற்றியும் விரிவாகப் பேசியிருந்தார்கள். கொரோனா வைரஸ், ஊரடங்கு நிலமைகள் பற்றியும் விவரங்களைக் கேட்டறிந்தனர்.

இளம் சமூகத்தினர் குறிப்பாக மாணவர் சமூகம்

பல்கலைக்கழகங்கள், பாடசாலைகளை திறப்பதை ஒத்திவைக்குமாறு சம்பந்தப்பட்ட அமைச்சர்களிடம் கோரிக்கை இலங்கைத் தமிழரசுக் கட்சியின் தலைவர் மாவை சோ.சேனாதிராசா.

இது தொடர்பில், தமிழ்த் தேசியக் கூட்டமைப்பு சார்பில் இன்று அவர் விடுத்த அறிக்கையில் தெரிவிக்கப்பட்டிருப்பவை வருமாறு:-

இரவு பகலாக உலகம் முழுவதும், இலங்கையிலும் கொரோனா வைரஸ் பற்றி இணையத்தளங்கள், பத்திரிகைகள் மூலம் செய்திகள் நாள் முழுவதும் கேட்பதும், பார்ப்பதும் முழுநாள் நிகழ்ச்சியாக இருக்கிறது. உளவியல் ரீதியாக மாணவர் சமூகம் நிச்சயம் பாதிப்புக்குள்ளாகி வரும் நிலையே இருக்கிறது.

தற்பொழுது கொரோனா வைரஸ் நாடு முழுவதும் தீவிரமாகப் பரவி வருகிறது. ஊரடங்கு நடைமுறைகள் தொடர்கின்றன.

மருத்துவத்துறை நிபுணர்கள், அமைப்புக்கள் வற்புறுத்துகின்ற ஆலோசனைகளைப் பொருள்படுத்தாமல், ஜனாதிபதியும் அரசும் ஊரடங்கு நடைமுறையை விலக்குவதும், எதிர்மாறான நடைமுறைகளை கடைப்பிடிப்பதும் நாட்டில் ஒரு செயற்கையான சூழ்நிலைகளை உருவாக்கி கொரோனா வைரஸ் பரவுவதைக் கட்டுப்படுத்தி விட்டோம் என்று பெருமைப்படுகின்றனர். அதன் மூலம் பொதுத் தேர்தலை நடத்துவதற்கு தருணம் வந்தவிட்டது என்ற ஒரு மாயையை மக்களிடம் ஏற்படுத்துகின்றனர். இந்த அறிவிப்புக்களும், நடவடிக்கைகளும் இப்பொழுது குறுகிய காலத்துக்குள் நாடு முழுவதும் கொரோனா வைரஸ் தீவிரமடைந்து மக்களிடமும், இளம் சமூகத்திடமும் பெரும் அச்சத்தையே ஏற்படுத்தி வருகிறது. கொரோனா வைரஸ் தீவிரத் தொற்றுக் காரணமாக அனைவரும் பெரும் அச்சம், ஆபத்தை அடைந்துள்ளனர்.

நாடு முழுவதும் பாதுகாப்புக் கடமையில் ஈடுபட்டவரும் இராணுவத்தினரிடையேயும் கடற்படையினரிடமும் கொரோனா வைரஸ் பரவி விட்டது.

இந்நிலமையில் பாடசாலைகள் பல்கலைக்கழகங்கள் திறக்கப்படுவதையும் மாணவர்களுக்கான பரீட்சைகள் நடத்துவதையும் தவிர்த்து அவற்றை ஒத்திவைக்க வேண்டும். இவ்வாண்டு இறுதி வரை மருத்துவ நிபுணர்களின் ஆய்வுகள், அறிவுறுத்தல்களை அறிந்து பின்பற்றி கல்வி நிறுவனங்களை ஆரம்பிப்பதையும் பரீட்சைகளையும் மேற்கொள்ளலாம்.

கல்வி நிபுணர்கள், தமிழர் ஆசிரிய அமைப்பினர் பரீட்சைகளைப் பிற்போடும்படியே கேட்டுள்ளனர். அவர்களுடனும் கூடி ஆராய்ந்து பொருத்தமான கல்வி நடவடிக்கைகளை மேற்கொள்ளுங்கள் என்று கல்வி அமைச்சர்களிடம் வேண்டுகோள் விடுத்துள்ளேன். அமைச்சர்களும் இவ்வேண்டுகோளை ஏற்று இணக்கம் தெரிவித்துள்ளனர்.

முதலில் 2020 மே மாதம் முதல் ஆகஸ்ட் மாதங்களுக்கிடையில் பல்கலைக்கழகங்கள், பாடசாலைகள், சிறுவர் பள்ளிகள், கல்விக்கூடமைப்பிலுள்ளோர் மட்டத்தில் பி.சி.ஆர். பரிசோதனைகள் மற்றும் குழந்தைகளிடத்திலிருந்தே கோவிட்-19 வைரஸ் தடுப்பு மருந்துகள் கொடுக்கப்படுவதும் அவசியமானதாகும் என வற்புறுத்துகின்றேன்.

- என்று தெரிவிக்கப்பட்டுள்ளது.

வர்த்தக நடவடிக்கைகளில் ஈடுபட்ட 50 பேர் தம்புள்ளையில் கைதாகினர்

சுகாதார ஆலோசனைகளைப் பின்பற்றாமையால்

தம்புள்ளை பொருளாதார மத்திய நிலையத்தில், சுகாதார ஆலோசனைகளைப் பின்பற்றாது, வர்த்தக நடவடிக்கையில் ஈடுபட்ட 50 பேர் கைது செய்யப்பட்டுள்ளனர்.

பொலிஸார் நேற்று முன்தினத்தை விசேட சோதனை நடவடிக்கையின்போதே, இவர்கள் கைது செய்யப்பட்ட

ள்ளனர். முகக்கவசம் அணியாது, பாதுகாப்பற்ற வகையில் விற்பனை செயற்பாட்டில் இவர்கள் ஈடுபட்டிருந்தனர் எனப் பொலிஸார் தெரிவித்தனர்.

அத்துடன், சுகாதார ஆலோசனைகளைப் பின்பற்றாத அனைத்து வர்த்தக நிலையங்களையும் மூட நடவடிக்கை எடுக்கப்பட்டுள்ளதாகவும் தெரிவிக்கப்படுகிறது.



லஷல் கிரீம் ஹவுஸ்

ஊரடங்கு நேரத்தில் சுகாதார முறைக்கு உட்பட்டு தரமான உணவு வகைகளை உங்கள் வீட்டில் இருந்தவாறே பெற்றுக் கொள்ளலாம்.

தொடர்புகளுக்கு:- 021 314 3384, 077 366 4589, 077 087/2396



A9 வீதி சாவகச்சேரி